

॥ श्रुतिसारसमुद्धरणम् ॥

त्रैलोक्यनाथहरिभीष्यमुदारसत्त्वं
शक्तेस्तनूजतनयं परमेष्ठिकल्पम् ।
जीमूतमुक्तविमलाम्बरचारुवर्णं
वासिष्ठमुग्रतपसं प्रगतौऽसि नित्यम् ॥

विलसच्चित्तबलतः स्फुरदखिलस्वकतमसा
परिनिर्मितविपुलद्वयपिहितस्वकमहिमा ।
व्यवहारैक्यपुष्पा विधिवचनादिकाविषयो
मम मानसानिलयो हरिरवताज्जगदाखिलम् ॥ १ ॥

श्रीकृष्णं प्रत्यगात्मानं भक्त्या नत्वा गुरुनधि ।
टीकामहं करिष्यामि तोटकश्लोकगामिनीम् ॥ २ ॥

‘त्रैलोक्यनाथहरिम्’ इत्यादिनायश्लोकेनेष्टदेवतामुसन-
मस्कारव्याजेन प्रारिप्सितस्य प्रकरणस्य विषयसंबन्धप्र-
योजनानि सूचयन्ति । ननु प्रकरणं नाम शास्त्रैकदेशसंबद्धं

शास्त्रकारान्तरे स्थितं तल्लक्षणज्ञेयच्यते, 'शास्त्रैकदेशसंबद्धं
शास्त्रकार्यान्तरे स्थितम् । आहुः प्रकरणं नाम ग्रन्थभेदं
विपश्चितः ॥' इति स्मरणात् ; एकप्रयोजनं प्रति निबद्धार्थ-
जातस्य कात्स्न्येन प्रतिपादको ग्रन्थः शास्त्रमिति हि शास्त्रलक्ष-
णम् ; शारीरकशास्त्रैकदेशसंबद्धं चेदं प्रकरणं श्रुतिसारसमुद्ध-
रणाख्यम्, निर्गुणब्रह्मैक्यप्रतिपादकासाधारणन्यायमात्रप्रति-
पादकत्वात् ; समन्वयाविरोधसाधनफलव्यर्थचतुष्टयप्रति-
पादकत्वे सति तथा शास्त्रकार्यान्तरवस्थितत्वमप्यस्यास्येव,
अनेन शास्त्रार्थस्य संक्षेपतः प्रदर्शनम् ; ततश्चास्यापि तदीयैरेव
विषयसंबन्धप्रयोजनैर्विषयसंबन्धप्रयोजनवस्त्वोपपत्तेः किम-
नेन विषयसंबन्धप्रयोजनपृथगुपन्यासप्रयासेन ? सत्यमेतत्,
तथापि भ्रूतृणां प्रवृत्त्यङ्गुलया शारीरकशास्त्रसंबद्धान्येव वि-
षयसंबन्धप्रयोजनानि प्रकरणारम्भसमये स्मारयतीत्यदोषः ।
स्थिते चैवमाद्यश्लोकस्य विषयादिकथनतात्पर्ये शङ्कोत्तरत्वे-
नायं श्लोकोऽवधारयितव्य इत्याशङ्का प्रदर्श्यते— ननु नेदं
प्रकरणमारम्भेण विषयसंबन्धप्रयोजनाभावात्, तदभावश्च
ब्रह्मणः प्रसिद्धत्वेऽप्रसिद्धत्वे च तदसंभवात् ; तथा हि—
यदि ब्रह्म वेदान्तशास्त्रमन्तरेणान्यतः प्रसिद्धं तदा नास्य
विषयः ; यो हि येनैवावगम्यते स तस्य विषयो भवति

यथा चक्षुरादीनां रूपादयः, अनन्यसाधारणो हि विषय इति ; अथ ब्रह्म प्रमाणान्तराप्रसिद्धं तथा सति न तद्गगनकुसुमादिवच्छास्त्रेण प्रतिपादयितुं शक्यम् ; तथा हि— यत्कदाचिदपि बुद्ध्यावसमारूढविशेषं कथं तत्परं प्रतिशास्त्रेण प्रतिपाद्यते ? अशक्यप्रतिपादनत्वाच्छास्त्रस्य ब्रह्मणा सह संबन्धाभावः ; अयोगव्यवच्छेदो हि संबन्धः ; यो हि येनावगम्यत एव नान्येनावगम्यते तस्य तेन संबन्धो भवति, यथा व्याकरणेन शब्दसाधुत्वमवगम्यत एवेति तेन तस्य संबन्धः ; न चैवं वेदान्तशास्त्रेण ब्रह्मावगम्यत एव, तस्यात्यन्ताप्रसिद्धेशक्यप्रतिपादनत्वात् ; तस्मादप्रसिद्धत्वे संबन्धाभावः ; विशेषसंबन्धाभावे च प्रयोजनाभावः प्रसिद्ध एव भवति, तस्य सन्नियतत्वादिति । अत्रोच्यते— स्यादयमुपालम्भो स्योकान्ततो ब्रह्मणः प्रसिद्धप्रसिद्धी स्याताम् ; न तु त्रेस्तः ; तथा हि ब्रह्मादिपदेभ्यो लोकतश्च ब्रह्मणः प्रसिद्धत्वात्प्रत्यन्तमप्रसिद्धिरस्ति ; ब्रह्मशब्दो हि बृहत्पदार्थान्निष्ठे वर्तमानो देशतः कालतो वस्तुतश्चानवच्छिन्नं वस्तु न्यवस्थापयत्येव ; तथा लोकेऽपि ' अहम् ' इति प्रत्यगात्मप्रसिद्धेस्तस्य च परमार्थतो ब्रह्मत्वान्नैकान्ततोऽप्रसिद्धिर्ब्रह्मणः ; नाप्येकान्ततः प्रसिद्धिः, प्रमाणतोऽप्रसिद्धेः ; न हि

पदतो लोकतश्च प्रसिद्धिः प्रमाणतः प्रसिद्धिर्भवति, पदस्य स्मारकत्वात्प्रकार्यसप्रमाणानभ्युपगमाच्च ; तस्मादेकान्त-
 तः प्रसिद्धयभावाद्ब्रह्मणो विषयत्वोपपत्तिः, अप्रसिद्धयभावाच्च
 संबन्धोपपत्तिः, विषयसंबन्धोपपत्तेश्च प्रयोजनोपपत्तिरिति ।
 तदेवदाह— त्रैलोक्यनाथेति । तत्र त्रैलोक्यमित्याकाशा-
 दिप्रपञ्चो विवक्ष्यन्ते च्छत्रिन्यायेन । तस्य नाथः साभास-
 मात्माज्ञानम्, तत्प्रसूतो हि प्रपञ्चस्तद्वियमश्चति । तं त्रैलो-
 क्यनाथं हरतीति त्रैलोक्यनाथहरिः वाक्यजनितबुद्धिबुक्त्यु-
 पारूढः प्रत्यगात्माज्ञाननिवर्तक इति वाक्यार्थज्ञानादज्ञान-
 निवृत्तिः प्रकरणस्य प्रयोजनमित्युक्तं भवति । ननु 'हरते-
 र्द्विनाथयोः पशौ' (पा० ३-२-२५) इति स्मरणात्प-
 शावेव दृष्टिहरिर्नाथहरिश्चति रूपसिद्धिर्भवति, न तु पुरु-
 षेऽपश्चात्तन्नि ; त्रैलोक्यनाथं हरतीति व्याख्यानमसद्व्या-
 ख्यानम् ; तत्र एवेवेदाहुः— 'चतुष्पादष्टाशफं षोडशकलं
 ब्रह्म' इति श्रुतेः परमात्मनोऽपि पुरुषस्य पशुत्वरूपकल्प-
 नया चतुष्पादपत्तेश्चैलोक्यनाथं हरतीति व्युत्पत्त्या त्रैलो-
 क्यनाथहरिरिति निर्देशो भवत्येवेति; तदयुक्तमित्यन्थे, क्लिष्ट-
 कल्पनाप्रसङ्गात् । तस्मात्त्रैलोक्यनाथश्चासौ हरिश्चेति समा-
 सः । स्वाज्ञानप्रतिबिम्बितकूटस्थचैतन्यरूपः परमात्मा त्रै-

लोक्यनाथः । तस्य कारणत्वाग्निगन्तृत्वाच्च स त्रैलोक्यनाथ-
इत्युच्यते । स एव वेदान्तवाक्योत्थबुद्धिशक्तिफलकोपा-
ठचैतन्यस्वरूपो हरणाद्धरिरित्युच्यते । कस्य हरणाद्धरि-
रित्युच्यत इत्यपेक्षायां तस्यैवाज्ञानस्येत्यर्थाह्वयते । नतश्च
त्रैलोक्यमनर्थस्तद्धेतुरात्माज्ञानं पुरुषार्थोऽज्ञाननिवृत्तिस्तद्धेतु-
रात्मज्ञानमित्यनर्थतद्धेतुपुरुषार्थतद्धेतवः सूचितं भवन्तीति
लाभान्तरमिति । ईड्यं स्तुत्यं प्रतिपाद्यमिति वेदान्तशास्त्रस्य
प्रत्यगात्मना प्रतिपाद्यप्रतिपादकभावलक्षणः संबन्धो विषय-
श्चानन्वसाधारणतया निर्दिष्टो भवति । एवमस्य श्लोकस्य
प्रकरणारम्भापेक्षितविषयसंबन्धप्रयोजनकथनतात्पर्यमुपवर्णि-
तम् । इदानीमक्षरयोजना — त्रैलोक्यनाथहरिं प्रणतोऽस्मी-
ति संबन्धः । कथंभूतमिति विशेषणाकाङ्क्षायामन्यत्सर्व
संबन्ध्यते । ईड्यं स्तुत्यं वेदान्तैरेव प्रतिपाद्यमित्यन्ययोगव्य-
वच्छेदेन विषयनिर्देशः । तथा वेदान्तैः प्रतिपाद्यमेवेत्यथो-
ग्यवच्छेदेन संबन्धनिर्देशोऽप्यत्रैव द्रष्टव्यः । उदारसत्त्वम् ।
उदारमुत्कृष्टं सत्त्वं सत्त्वकार्यं ज्ञानम् । सत्त्वोत्कटत्वेनान्तः-
करणे स्थिते सत्त्वमधिवाक्यादन्तःकरणपरिणामरूपं ज्ञानं
भवतीति सत्त्वशब्देनेह लक्षणया ज्ञानं लक्ष्यते । तच्चान्तः-
करणपरिणामरूपं ज्ञानं सत्त्वकार्यं स्वरूपज्ञानव्याप्तं भवती-

ति सत्त्वशब्देन लक्षितलक्षणान्यायेन स्वरूपज्ञानं लक्ष्यते ।
 वेनोदारसत्त्वमुदारं चैतन्यमित्यर्थः । तदस्येति व्यपदेशिवद्भा-
 वेन बहुव्रीहिः । तमुदारसत्त्वम् । शक्तेस्तनूजतनयम् ।
 शक्तिर्मायाशक्तिस्तत्कार्यमेवास्य कार्यमिति तस्य तनूजतनयम् ।
 परमेष्ठिकल्पम् । परमेष्ठिनं हिरण्यगर्भं कल्पयति सृजतीति
 परमेष्ठिकल्पस्तम् । विरिञ्चिप्रमुखानामपि कारणत्वेन सर्वो-
 क्तृष्टमित्यर्थः । यदि सर्वकारणत्वेन सर्वोक्तृष्टत्वमुच्यते तर्हि
 'उपयन्नपयन्धर्मो विकरोति हि धर्मिणम्' इति न्याया-
 त्कारणत्वेन सविकारत्वं प्राप्तम् । तथा सति नित्यमुक्तत्वं
 प्राप्तं च न संघटत इति शङ्कः विन्यद्दृष्टान्तेन निरस्यति—
 जीमूतेति । जीमूतैर्मेघैर्मुक्तं च तद्विमलाम्बरं चेति जीमू-
 तमुक्तविमलाम्बरम्, तद्वच्चारु शोभनं वर्णं स्वरूपमस्येति
 जीमूतमुक्तविमलाम्बरं चारुवर्णस्तम् । यथा चाम्बरं मेघादौ
 सत्यसति च निस्वयवत्वादसङ्गं निष्क्रियं च तद्वदयमपि
 निष्क्रियो निःसङ्गश्चेत्यर्थः । ननु 'तत्सृष्ट्वा तदेवानुप्राविशत्'
 'नाम्योऽसिऽसि द्रष्टा' 'तत्त्वमसि' इत्यादिश्रुतेर्जीवपरयो-
 रभेदश्चात्माजीवात्मनश्च कर्तृत्वभोक्तृत्वादिप्रासिद्धेः पुनरप्या-
 त्मनः सविकारत्वं तदवस्थमित्याशङ्क्य, आत्मनः कर्तृत्वादेर-
 न्तःकरणोपाधिनिबन्धनत्वान्मैवमित्याह— वासिष्ठमिति ।

वसत्यास्मिन्निति वासः शरीरम् ; वासोऽस्यास्तीति वाची
 शरीरी जीवः ; तन्निबन्धुत्वेनाविद्यावस्थायां तिष्ठतीति वा-
 सिष्ठस्तम् । भ्रामकमणिवरसंनिधिमात्रेण सकलकार्यकरणध-
 धातप्रवर्तकत्वाग्निर्बिकारत्वमुपपन्नमित्यर्थः । उदारसत्त्वमि-
 त्यत्र सूचितं विज्ञानधनत्वं स्पष्टयति— उग्रतपसमिति ।
 उग्रमुल्बणमप्रसृष्टं तपो ज्ञानमस्येत्युग्रतपः, ' यस्य ज्ञानमयं
 तपः ' इति मुण्डकश्रुतेः, तं प्रज्ञानमिति मित्यर्थः । एवंभूतं
 त्रैलोक्यनाथहरिं नित्यं प्रणतोऽस्मीति देवतानमस्कारपक्षे
 योजना । गुरुनमस्कारमात्रे त्वयमर्थः— वासिष्ठं प्रणतो-
 ऽस्मि । वासिष्ठस्य गोत्रापर्यं वासिष्ठः पाराशर्यः, तं वेद-
 व्यासं सूत्रकर्तारम् । कीदृग्भूतम् ? त्रैलोक्यनाथहरिम्
 ' व्यासो नारायणः साक्षाच्छंकरः शंकरः स्वयम् ' इति
 पुराणप्रसिद्धत्वात्त्रैलोक्यनाथहरिव्यासस्तम् । उदारसत्त्वं
 सत्त्वगुणाविरहितम् । उग्रतपसम् । उग्रमुल्बणं तपः पर्यालो-
 चनमस्येत्युग्रतपास्तम् । सर्वज्ञमित्यर्थः । शक्तेस्त्वनूजस्य पस-
 शरस्य तेनयम् । परमेष्ठिकल्पं परमेष्ठिसमानम् । जीमूतमु-
 क्तविमलाम्बरचाडवर्णम्, श्यामतनुमित्यर्थः । अथ वा
 त्रैलोक्यनाथहरिमीदृशं प्रणतोऽस्मीति देवतानमस्कारः, शिष्टेन
 गुरुनमस्कार इति केचित् ॥ १ ॥

सकलं मनसा क्रियया जनितं
 समवेक्ष्य विनाशितया तु जगत् ।
 निरविद्यत कश्चिदतो निखिला-
 दविनाशि कृतेन न लभ्यमिति ॥ २ ॥

एवमाद्यश्लोकेन प्रकरणारम्भापेक्षितविषयसंबन्धप्रयोज-
 नान्यभिधायेदानीम् ' परीक्ष्य लोककर्मभितान्ब्राह्मणो नि-
 वेदमायान्नास्त्यकृतः कृतेन । तादृशानार्थं स गुरुमेवाभिग-
 च्छेत्समित्पाणिः श्रोत्रियं ब्रह्मनिष्ठम् । तस्मै च विद्वानुप-
 सन्नाय सम्यक्प्रशान्तनिश्चय शमान्विताय । येनाक्षरं
 पुरुषं वेद सत्यं प्रोवाच तां तत्त्वतो ब्रह्मविद्याम् ॥ ' इत्या-
 शुपनिषद्वाक्यमवष्टभ्य नित्यानित्यविबेकादिसाधनचतुष्टयसं-
 पन्नं ब्रह्मविद्याधिकारिणं साधयति— सकलमिति । क्रिय-
 या जनितं ननुर्विधेन कर्मणापि साधितं जगत्सकलं मनसा
 विनाशितया समवेक्ष्य कर्मसाध्यं सकलं क्षणिकमिति नि-
 श्चित्य कश्चित्सुकृती पुमानखिलादा वैरिञ्चात्प्रपञ्चान्निरविद्यत्
 निर्वेदं गतवान् । कुतः कारणान्निर्वेदं गतवानित्यत्राह—
 आविनाशीति । कृतेनानुष्ठितेन कर्मणाविनाशि विनाशरहितं
 फलं न लभ्यमिति यस्मात्तस्मात्कारणात्कर्मफले तत्साधने

च वैराग्यं गतवानित्यर्थः ॥ २ ॥

प्रतिपित्सुरसावविनाशि पदं

यतिधर्मतो यतिमेव गुरुम् ।

विदितात्मसतत्वमुपेत्य कविं

प्रणिपत्य निवेदितवान्स्वमतम् ॥ ३ ॥

साधनसाध्यात्सर्वस्माद्विरक्तोऽधिकारी कृतवानित्या-
शङ्कयामाह— प्रतिपित्सुरिति । पश्यते ज्ञायत इति
पदम् । अविनाशि पदं प्रतिपित्सुरविनाशरहितमात्मस्वरूपं
ब्रुमुत्सुरसावधिकारी यतिधर्मरत्न-संन्यासिनां धर्मेषु रतः
सन् विदितात्मसतत्त्वं विदितमात्मनः सतत्त्वं स्वरूपं येन
सं यतिं यन्नशीलं क्रोधादिरहितं कविं क्रान्तदर्शिनं सर्वज्ञं
गुरुमुपेत्य गुरुसमीपं गत्वा प्रणिपत्य स्वमतं निवेदितवान्
स्वाभिप्रायं विज्ञापितवानित्यर्थः ॥ ३ ॥

भगवन्नुदधौ मृतिजन्मजले

सुखदुःखज्ञेष पतितं व्यथितम् ।

कृपया शरणागतमुद्धर मा-

मनुशाध्युपसन्नमनन्यगतिम् ॥

किं पुनस्तत्स्वमतमित्याकाङ्क्षायां स्वमतं दर्शयति—
 भगवन्निति । हे भगवन् पञ्चुणैश्वर्यसंपन्न, मृतिजन्मजले
 सुखदुःखश्लेषे संसारोद्घौ पतितमत एव व्यथितं दुःखित-
 मनन्यगतिं शरणागतं त्वत्पादकमळमुपसन्नं मां कृपयैवोद्धर
 संसाराब्धि तारयेत्यर्थः ॥ ४ ॥

विनिवर्त्य रतिं विषये विषमां

परिमुच्य शरीरविबद्धमतिम् ।

परमात्मपदे भव नित्यरतो

जहि मोहमयं भ्रममात्ममतेः ॥ ५ ॥

एवं शिष्याभिप्राये श्रुतवान्गुरुरिदानीं तमनुशास्त्रि—
 विनिवर्त्येति । विषये रतिं विनिवर्त्य विषयाभिमुखां
 चित्तवृत्तिं मत्सहस्य । किंभूताम् ? विषमाभुष्णावचां सुर-
 नरतिर्थगादिनानायोनिप्राप्तिहेतुभूतां विषये रतिं त्यक्त्वा
 शरीरविबद्धमतिं परिमुच्य देहादिष्वात्मबुद्धिं परित्यज्य तद-
 नन्तरं परमात्मपदे नित्यरतो भव । अनवरतं प्रत्यक्प्रवणो
 भूत्वा श्रवणादिनिष्ठो भवेत्यर्थः । ननु केन साधनैर्नि-
 ध्याज्ञानस्य परिमोचनमिति तत्राह— आत्ममतेरिति ।

आत्मज्ञानेन मोहमयविद्याकार्यं भ्रमं देहेन्द्रियादिष्वात्मबु-
द्धिं जहीत्यर्थः ॥ ५ ॥

विस्तृजान्नमयादिषु पञ्चसु ता-

महमस्मि ममेति मतिं सततम् ।

दृशिरूपमनन्तमृतं विगुणं

हृदयस्थमवेहि सदाहृषिति ॥ ६ ॥

यथोक्तमेवार्थं प्रकटयति— विस्तृजति । अन्नमयादिषु
अन्नमयप्राणमयमनोमयविज्ञानमयमनन्दमयेषु पञ्चसु को-
शेष्वात्मनः परिच्छिन्नत्वहेतुभूतेष्वहं ममेति मतिं सततं
विस्तृज, अन्नमयादिष्वात्मबुद्धिमात्मीयबुद्धिं च परित्यज
पञ्चादृशिरूपं ज्ञानस्वरूपमनन्तं देशतः कालतो वस्तुतश्चान-
वच्छिन्नम् ऋतं सत्यं वाच्यं विगुणं गुणप्रयातीतं तदेव
हृदयस्थं बुद्धिसामितया स्थितं यद्ब्रह्म तदेवाहमस्मीत्यवेहि
जानीहि 'सत्यं ज्ञानमनन्तं ब्रह्म' 'आनन्दो ब्रह्मेति व्य-
जानात्' 'आनन्द आत्मा' 'अयमात्मा ब्रह्म' 'साक्षी
चेता केवला निर्गुणश्च' इत्यादिश्रुतिभिरहमेव ब्रह्मेत्यवग-
च्छेत्यर्थः ॥ ६ ॥

जलभेदकृता बहुतेव रवे-

घटिकादिकृता नभसोऽपि यथा ।

मतिभेदकृता तु तथा बहुता

तव बुद्धिदृशोऽविकृतस्य सदा ॥७॥

ननु दृशिरूपमनन्तमिति ब्रह्मणो यद्दानन्त्यमुक्तं तदनु-
पपन्नम्, ब्रह्मण आत्मत्वादात्मनश्च प्रतिशरीरं जन्ममरण-
प्रतिनियमादिलिङ्गानुमितभेदत्वात्कृतश्च त्वमहमित्यादिभे-
दप्रसिद्धेरित्याशङ्क्य प्रतिनियमादिलिङ्गस्य व्यधिकरणसिद्ध-
त्वमागमविरुद्धतां चाभिप्रेत्य लोकप्रसिद्धभेदस्य भ्रान्तिमा-
त्रत्वं दृष्टान्तद्वयेनोपपद्यति— जलभेदकृतेति । एक-
स्यापि रवेः सूर्यस्य यथा जलभेदकृता बहुतानेकता, यथा
च नभसोऽपि घटिकादिकृता बहुता घटाकाशो मठाकाश इति
घटाद्युपाधिकृतमनेकत्वं तथा सदाविकृतस्य सर्वदैकरूपस्य
बुद्धिदृशो बुद्धिसाक्षिणो बहुतापि मतिभेदकृता । बुद्धेर्भे-
दानन्त्याक्षिण आत्मनोऽपि भेदप्रतीतिरित्यर्थः । 'एको
देवः सर्वभूतेषु गूढः सर्वव्यापी सर्वभूतान्तरात्मा । कर्मा-
न्वक्षः सर्वभूताधिवासः साक्षी चेता केवलो निर्गुणश्च ॥'

‘एकः सन्बहुधा विचचार’ ‘एकं सन्तं बहुधा कल्पयन्ति’
 ‘एकधैवानुद्गृह्यम्’ ‘नेह नानास्ति किंचन’ ‘एकमेवाद्वि-
 तयिम्’ ‘एक एव हि भूतात्मा भूते भूते व्यवस्थितः ।
 एकधा बहुधा चैव दृश्यते जलचन्द्रवत् ॥’ ‘विभक्तं
 च भूतेषु विभक्तमिव च स्थितम्’ इति भूतिस्मृतिभ्य
 आत्मन एकत्वप्रतिपादनाद्यथोक्तमात्मानन्त्यमुपपन्नमित्यर्थः ॥

दिनकृत्प्रभया सदृशेन तया

जनधीचरितं सकलं स्वचिता ।

विदितं भवता विकृतेन सदा

यत एवमतोऽसित एव सदा ॥

ननु तथाप्यात्मनः संसारित्वात्कथमात्मनो ब्रह्मत्वमि-
 त्याशङ्क्य, अशेषसंसारधर्मविशिष्टान्तःकरणोपाधिनिबन्धन-
 त्वादात्मा संसारिषुद्भाति, परमार्थतोऽसंसार्येवात्मेत्याह—
 दिनकृत्प्रभयोति । सर्वविषयाणां युगपदवभासकतया दिन-
 कृत्प्रभया सदृशेन स्वचिता स्वयंप्रकाशेनाविकृतेन भवता
 सकलं जनधीचरितं सकलं प्राणिनां धीचरितं सदा विदितं
 प्रकाशितमिति यतस्ततः कारणात्सदा कालत्रयेऽपि असित

एवाविकारी । 'षिञ् बन्धने' इति धातुः । असंसार्येव
 क्षितो न भवतीत्यसितः बन्धरहित इत्यर्थः ॥ ८ ॥

उपरागमपेक्ष्य मतिर्विषयै-

विषयावधृतिं कुरुते तु मतः ।

तत एव मतेर्विदिताविदिता

विषयास्तु ततः परिणामवती ॥ ९ ॥

ननु यद्यात्मात्रिकृतः परिणामी न भवति कस्तर्ह्यस्मि-
 न्शरीरे परिणामी ? मतिरेव परिणामिनी नात्मेति तत्कस्मा-
 दित्यत्राह— उपरागमिति । अथ वा यद्यात्मा स्वप्रकाश-
 स्वरूपत्वात्स्वविषयशब्दादिप्रकाशनाय न परिणमते तदा
 बुद्धिरपि प्रकाशस्वभावत्वात्स्वविषयशब्दादिप्रकाशनायात्म-
 वहीषादिवच्च न परिणमेतेत्याशङ्क्याह— उपरागमिति ।
 पदार्थान्तरस्य पदार्थान्तराकारभजनमुपरागः । स च कचि-
 न्ज्ञेयस्य ज्ञयान्तरेण भवति यथा स्फटिकस्य जपाकुसुमेन-
 कचिन्ज्ञातुज्ञेयेनोपरागो भवति यथा साक्षिणः साक्ष्येण
 बुद्धेर्वा बोद्धव्यार्थजातेन । तत्र न साक्षिणः साक्ष्योपरा-
 गापेक्षया साक्ष्यसाधकत्वम्, किं तर्हि साक्ष्योपराग

एव साक्षिणस्तत्साधकत्वं स्वयंप्रकाशत्वात् । बुद्धेस्तु न
 बोद्धव्योपराग एव तत्साधकत्वम्, किं तर्हि बोद्धव्यो-
 परागापेक्षया शिदूलावष्टम्भेन च शब्दाद्यर्थोपलब्धिहेतुत्वम् ।
 स च बुद्धेर्बोद्धव्योपरागः क्रमेणैव कतिपयैरेव च विषयेर्भ-
 वति । स च तत्क्रमवत्कतिपयविषयोपलब्धिकार्योन्नेयः ।
 स च क्रमवत्कतिपयोपरागो बुद्धेः क्रमवत्परिणाममन्तरेण
 न घटते । एवं सति मतिः क्रमेण विषयैरुपरागमपेक्ष्य
 विषयाकारपरिणाममपेक्ष्य विषयावधूतिं कुरुते विषयनि-
 श्रयं करोति । तत एव मतेर्विषयः केचन विदिताः केच-
 नाविदिताः । यत एवमतः करिणान्मतिरेव परिणामवती
 नात्मा परिणामीत्यर्थः ॥ ९ ॥

मतिवृत्तय आरम्भचित्वा विदिताः

सततं हि यतोऽविकृतस्तु ततः ।

यदि च आरम्भचितिः परिणामवती

मतयो विदिताविदिताः स्युरिमाः ॥

ननु बुद्धिवदात्मनोऽपि क्रमद्रष्टृत्वलिङ्गेन स्वाविषयबु-
 द्ध्यादिप्रकाशनाय क्रमेण परिणामोऽनुमीयतामित्याशङ्क्य

बुद्धितद्बृत्तीनामपर्यायक्रमेणात्मप्रकाश्यत्वान्मैत्रमिस्याह—
 मतिवृत्तय इति । आत्मचिन्ता सर्वा अपि मतिवृत्तयः सततं
 विदिताः प्रकाशिता इति यतश्चतः कारणादात्माविष्कृतः परि-
 णामी न भवतीत्यर्थः । आत्मनः परिणामाङ्गीकारे दोषमाह—
 यदि चात्मचित्तिरिति । आत्मचित्तिः परिणामवती यदि,
 यदि चिद्रूप आत्मा परिणामी तर्हि सततं विदिताविदिताः
 स्युर्जाताह्वाता भवेयुः । तच्चायुक्तम्, युगपदेव सर्वासां
 बुद्धितद्बृत्तीनामात्मप्रकाश्यत्वदर्शनादित्यर्थः ॥ १० ॥

चरितं तु धियः सकलं सततं

विदितं भवता परिशुद्धचिन्ता ।

मतिभेदयुगे न हि तेऽस्ति ततो

यतएवमतोऽसदृशस्तु धिया ॥११॥

आत्मनः परिणामित्वे विदिताविदितत्वप्रसङ्गेन दोष
 उद्भाषितः । तत्रेदमाशङ्क्यते नायं दोषोऽस्माकं तथैवोपल-
 म्भमस्ति, तथाह— चरितमिति । धियो बुद्धेश्चरिबं
 सकलं सततं विदितमिति यतस्ततः कारणादिदं तव चोर्ध्वं
 निर्द्युक्तिकमित्यर्थः । सकलस्यापि धीचरितस्यात्मप्रकाश्य-

त्वेनात्मनोऽपरिणामित्वे सिद्धे बुद्ध्यात्मनोः परिणामित्वा-
परिणामित्वाभ्यां वैलक्षण्यं सिद्धमित्याह— मतिभेदेति ।
विदात्मना निखिलं धीचरितं सततं विदितमिति यतस्तत
एव बुद्धिदृशस्ते मतिभेदगुणो नास्ति मतिभेदस्य गुणः परि-
णामो नास्ति यतस्ततस्त्वं तथा सदृशो बुद्ध्या समो न
भवसि । बुद्धेः परिणामित्वादात्मा बुद्धिविलक्षण इत्यर्थः ॥

विदितत्वमविप्रतिपन्नतया
मतिषु प्रगतं विषयेषु यथा ।

यत एवमतः परस्मिन्विदिता

विदितत्वत एव यथा विषयाः ॥

ननु बुद्धिविलक्षण आत्मेत्येतदयुक्तं बुद्धेरेव च ग्राह्य-
प्राहकत्वसंभवात्, बुद्धिसाक्षी कश्चिदात्मा बुद्धिविलक्षणो
नास्तीति बुद्धयानुसारिभिरङ्गीकारादित्यत्राह— विदित-
त्वमिति । सौत्रान्तिकवैभाषिकयोगाचारमाध्यमिकानां कौ-
द्धानां मध्ये सौत्रान्तिकेन 'ग्राह्यप्राहकसंविस्तिर्भेदवतीष-
लक्ष्यते' इत्यस्मिन्बुद्धवाक्ये बुद्धेर्ग्राह्यप्राहकत्वाङ्गीकारादवि-
प्रतिपन्नतया विप्रतिपत्तिरहिततया मतिषु विदितत्वं दृश्यत्वं

प्रमत्तं प्रसिद्धतरम् । विषयेषु यथा यद्बद्धटादिविषयाणां
जडत्वाद्दृश्यत्वमुभयवासिसंप्रतिपन्नं तद्वन्मतेरपि दृश्यत्वं
दृशा व्याप्यत्वमुभयवासिसंप्रतिपन्नम् । ततः किं फलमित्य-
त्राह— यत एवमिति । यस्मादेवं मतेर्दृश्यत्वमुभयवादि-
संप्रतिपन्नं तस्मान्मतयः परसंविदिताः परेणान्येन साक्षिणा
सम्यग्विदिताः । तत्र हेतुमाह— विदितत्वं एवेति ।
विदितत्वं एव दृश्यत्वादेव । अत्र ह्यन्तमाह— यथा
विषया इति । स्वव्यतिरिक्तेन साक्षिणा बुद्धयो विदिता
भवितुमर्हन्ति वेद्यत्वाद्बद्धवदित्यर्थः ॥ १२ ॥

परसंविदिताः सन्त हि यतो

न विदुः स्वसमी विषयास्तु ततः ।

मतयोऽपि तथा परसंविदिता

न विदुः स्वसमूर्विषयास्तु यथा ॥

तर्हि मतयः स्वसंवेद्याः परसंवेद्याश्च भवन्तु विरोधाभावा-
दित्याशङ्क्याह— परेति । यश्चामी घटादयो विषयाः सततं
परसंविदिताः स्वव्यतिरिक्तेन विज्ञाताः सन्तः स्वं न वि-
दुस्तथाम् मतयोऽपि परसंविदिताः स्वं न विदुः । स्वश-

ब्देन मतय उच्यन्ते । स्वं न प्रकाशयन्ति, एकस्य कर्मक-
र्तृभावविरोधात्, यथा घटादयो विषया इत्यर्थः । बुद्धि-
तद्दृष्टीनां च घटादिवद्वेद्यत्वादन्यस्य वेदितुरवश्यमङ्गीकर्त-
व्यत्वाद्बुद्धिसाक्षिणं दृशिस्वरूपमनन्तामृतं विगुणं हृदयस्थं
ब्रह्माहमस्मीत्यवेहीति पूर्वेण संबन्धः ॥ १३ ॥

विषयाकृतिसंस्थितेरेकविधा

मनसस्तु सदा व्यवहारविधौ ।

अहमित्यपि तद्विषया त्वपरा

मतिवृत्तिरवज्ज्वलितात्मचिता ॥१४॥

मनु निर्गुणं ब्रह्मेत्युक्तं ब्रह्मणश्चात्मत्वादात्मनश्चाहंकार-
गुणकत्वादित्याशङ्क्य, अहंकारस्य बुद्धिपरिणामत्वान्मैवमिति
प्रतिपादनाय बुद्धितद्वैविध्यमाह— विषयेति । व्यव-
हारविधौ व्यवहारादशायां मनसो बुद्धेर्द्विविधा वृत्तिः ।
तत्रैका विधा विषयाकृतिसंस्थितिः । विषयाकारेण दृश्या-
कारेण संस्थितेरेका विषेत्यर्थः । अपरा तद्विषया दृश्यघ-
टादिविषया 'घटमहमद्राक्षम्' इत्येवमाकारा, द्रष्टृकारेति
यावत् । आत्मचित्तावज्ज्वलिता यस्मात्तस्माद्दृश्याकारा द्रष्टृ-

कारा चेति द्विविधापि मतिवृत्तिरेव मतिधर्म एव न त्वा-
त्मधर्म इत्यर्थः ॥ १४ ॥

पुरुषस्य तु धर्मवदुद्भवति

स्वरसेन मतेः स्वगुणोऽपि यतः ।

अत आत्मगुणं प्रतियन्ति जना

मतिवृत्तिमिमामहमित्यबुधाः ॥ १५ ॥

तर्ह्यहंकारस्यात्मधर्मत्वेन प्रतिभानं कथमित्याशङ्क्या-
मध्यासादिनाह— पुरुषस्येति । अहंवृत्तिः स्वरसेन
मतेः स्वगुणोऽपि पुरुषस्य धर्मवदुद्भवति, अविवेका-
दात्मधर्मवत्प्रतिभाति यत एवमतः कारणादहं ममेति
मतिवृत्तिमात्मगुणत्वेनाबुधा जना एव प्रतियन्ति जानन्ति,
न तु विद्वांस इत्यर्थः ॥ १५ ॥

यदि सा न भवेज्जनमोहकरी

व्यवहारमिमं न जनोऽनुभवेत् ।

विफलश्च तदा विषयानुभवो

ज्ञगुणो न हि सेति अदा विदिता ॥

यद्यहंवृत्तिरात्मधर्मो न भवति तर्हि तस्या अपलाप इव युक्त इति तत्राह— यदीति । जनमोहकरी देवानामपि ष्वासोहकरी सा चाहंवृत्तिर्न भवेद्यदि तर्हि 'अहं करोमि' 'अहं जानामि' इत्यादिकमिमं व्यवहारं जनो जानुभवेत् । तस्मादहंकारस्यापलापो न युक्त इत्यर्थः । तर्हि व्यवहारसिद्धयर्थमहंवृत्तिर्भवतु, तस्या आत्मगुणत्वप्रतिभानं तु मा भूत्, आत्मनः परमार्थतो निर्गुणत्वमित्याशङ्क्य विपक्षे दूषणमुद्गावयन्नेत्नामाशङ्कां निराकरोति— विफलश्चेति । यदा साहंवृत्तिर्ज्ञगुणो नेति विदिता, अध्यासमुखेनाहंवृत्तेरात्मधर्मत्वं यदा नाभ्युपगम्यते तदा विषयानुभवो विफलो भवेत् । एतदुक्तं भवति— 'आत्मनस्तु कामाश्च सर्वं प्रियं भवति' 'पिप्पलं स्वद्विजित्' 'निर्गुणं गुणभोक्तृ च' इत्यादिनात्मनो व्यवहारावस्थायां विषयानुभवितृत्वप्रसिद्धिर्वृथा भवेत् । तस्माद्व्यवहारावस्थायामध्यासमुखेनाहंकारस्वात्मधर्मत्वमभ्युपगन्तव्यमिति भावः ॥ १६ ॥

उपलभ्यघटादिनिभैव भवे-

न्मनसो यदि संस्थितिरेकविधा ।

पुरुषस्य चित्तिश्च न विक्रियते

मतिवृत्तिमपेक्ष्य घटादिनिभाम् ॥

अवगन्त्रवगम्यचिदात्मधियो-

रहमित्यभिमानविहीनतया ।

स्थितयोरभिमानपुरःसरकं

व्यवहारपथं न ज्ञानोऽवतरेत् ॥ १८ ॥

विपक्षे दोषमुदीरयन्त्यथोक्तमेवार्थं प्रपञ्चयत्युत्तरश्लोक-
द्वयेन— उपलभ्येति । अस्य संस्थितिरेकविधा विषया-
कारवृत्तिरेव भवेद्यदि, किं च घटादिनिभां मतिवृत्तिमपेक्ष्य
पुरुषस्य चित्तिश्च न विक्रियते यद्यस्यासद्वारेणात्मनो द्रष्टा-
कारपरिणामो न भव्युपगम्यते, तर्ह्युपलभ्यघटादिनिभा वृत्ति-
रेव भवेद्दृश्याकारवृत्तिरेव भवेद्द्रष्टाकारा वृत्तिर्न भवेत् । ननु
तथास्तु, अथ नो हानिरित्यत्राह— अवगन्त्रति । अव-
गन्त्रवगम्यचिदात्मधियोर्द्रष्टृदृश्यभावेनावस्थितयोश्चिदात्मधि-
योरहमित्यभिमानविहीनतया स्थितयोः सतोरहमिति द्रष्टा-
कारपरिणामरहिततया स्थितयोः ' अहं जानामि ' ' अहं
करोमि ' इत्याभिमानपुरःसरकं व्यवहारपथं व्यवहारमार्गं

जनो नावतरेत् । अयं भावः— मतिवृत्तिर्द्विविधा द्रष्टृ-
 कारा दृश्याकारा च ; तत्र चक्षुरादीन्द्रियद्वारेण बुद्धेर्बटा-
 दर्थैः सह संबन्धे सति बुद्धिर्दृश्याकारा परिणमते । किं च
 बुद्धौ चिदात्मनः प्रतिबिम्बितत्वाच्चिदाकारा परिणमते, तथा-
 कारा बुद्धिर्दृष्टेत्युच्यते ; एवं सति बुद्धिसाक्षिस्त्वन बुद्धौ
 प्रतिबिम्बितात्मनि द्रष्टृकारपरिणामस्याध्यस्तत्त्वादात्मापि
 द्रष्टृकार इव भवति ; तेन हेतुनात्मनः 'अहं करोमि'
 'अहं भोक्ष्ये' इत्यादिव्यवहारोऽप्यस्तीति भाति, न तु
 निरवयवस्य चिन्मात्रस्यात्मनः स्वतो व्यवहारोऽस्तीति ॥

अहमीक्ष इति प्रथमं हि धिया

सुविचिन्त्य ततो विषयाभिमुखम् ।

नयनं प्रहिणोति तथान्यदपि

श्रवणादे वियत्प्रमुखस्य गुणे ॥१९॥

अहंकारपुरःसरो व्यवहार इत्यस्मिन्नर्थे स्वानुभवं प्रमा-
 णयति अहमिति । प्रथममहमीक्षे पश्यामि तथा शृणो-
 मि जिघ्रामीति धिया सुविचिन्त्य संकल्प्य ततः संकल्पा-
 नन्तरं नयनं स्वविषयं प्रति प्रहिणोति प्रेरयति, तथान्य-

च्छ्रवणादिकमपि वियत्प्रमुखस्थाकाशप्रमुखस्य गुणे शब्दादौ
प्रहिणोति प्रेरयतीत्यर्थः ॥ १९ ॥

अपहाय न कश्चिदहंकरणं

व्यवहारमुपैति कदाचिदपि ।

उपपन्नतरा हि मतेस्तु तस्मै

व्यवहारपथं प्रति कारणता ॥ २० ॥

स्वानुभवप्रमाणसिद्धमर्थं संक्षिप्य कथयन्नपवादितमर्थ-
मुपसंहरति— अपहायेति । लोके कश्चिदपि जनः कदा-
चिदहंकरणमपहाय परियज्य व्यवहारं स्नानभोजनादिकं
नोपैतीति यतस्ततः कारणान्मतेरहंवृत्तेर्व्यवहारपथं प्रति
कारणतोपपन्नतरा उपपन्नमेवोपपन्नेत्यर्थः ॥ २० ॥

चितिशक्तिगुणः किमहंकरणं

किमु बुद्धिगुणोऽथ भवेदुभयोः ।

इति चिन्त्यमिदं मनसानलसै-

रूपपत्तिभिरात्महितं यतिभिः ॥ २१ ॥

व्यवहाराङ्गत्वेनाहंकारं प्रसाध्येदानीं तस्यात्मधर्मत्वमुता-

नःत्प्रधर्मत्वमथवोभयधर्मत्वमिति विकल्पयन्नात्मधर्मत्वं नि-
राकर्तुमाह— चितीति । अहंकरणं चितिशक्तिगुणः किं
चिद्रूपस्वात्मनो गुणः किम्, किमु बुद्धेर्गुणः, अथ वा
बुद्ध्वात्मनोरुभयोर्गुण इतीत्थं मनसानलसैरालस्यरहितैर्वाते-
भिरुभयतिभिर्युक्तिभिश्चिन्तयं विचार्यम् । किमर्थम् ? आत्म-
हितम्, आत्मनो हिताय मोक्षायेत्यर्थः ॥ २१ ॥

उपलभ्यमहंकरणं न भवे-
त्पुरुषस्य गुणो यदि तर्हि भवेत् ।
गुणिरूपमथावयवं गुणिनो
न विहाय गुणः पृथगस्ति यतः ॥

उपपत्तिभिर्विचार्यमाणे किं युक्तमित्याकाङ्क्षायामात्मगु-
णत्वमयुक्तमित्याह— उपलभ्येति । अहंकरणं पुरुषस्य
गुणो यदि भवेत्तर्हि तदहंकरणं पुरुषेणोपलभ्यं न भवेत्,
आत्मना प्रकाश्यं न भवेत् । तत्र हेतुमाह— गुणिरूप-
मिति । गुणो धर्मो गुणिरूपं गुणिस्वरूपं गुणिनोऽवयवं
वा विहाय गुणिनः सकाशात्पृथङ् न तिष्ठति, यथा पटगतं
शौक्ल्यं पटं तदवयवभूतं तन्तुं वा विहाय पृथङ् न तिष्ठति ।

तद्ब्रह्मकारोऽप्यात्मगुणश्चेदात्मनः सकाशात्पृथङ् न तिष्ठति ।
तथा सति तयोरभेदात्प्रकाश्यप्रकाशकभावो न घटत इति
भावः ॥ २२ ॥

न गुणो गुणिनि स्थितवान्गुणिना
विषयीक्रियते न च तस्य गुणैः ।
न हि देशकृता न च वस्तुकृता
गुणिनोऽस्ति गुणस्य भिदा तु यतः ॥

तर्हि गुणिन्येव स्थितः गुणो गुणिना तद्गुणैर्वा प्रका-
श्यतामित्यत्राह— न गुण इति । गुणिनि स्थितवान्गुणो
गुणिना तस्य गुणैर्वा न विषयीक्रियते न प्रकाश्यते ।
अहंकाराख्यो गुणो ज्ञानगुणेन न प्रकाश्यत इत्यर्थः ।
कुतः कारणाद्गुणिना गुणो न प्रकाश्यत इत्यत्राह— न
हीति । गुणस्याहंकारगुणस्य गुणिन आत्मनः सकाशाद्देश-
कृता भिदा नास्यात्मनः सर्वगतत्वात्, तथा वस्तुकृतापि
भिदा नास्ति विचार्यमाण आत्मव्यतिरिक्तवस्त्वन्तराभावा-
द्ब्रह्मनिबन्धनो भेदो नास्तीत्यर्थः । भेदस्य धर्मिप्रतियोगि-
सापेक्षत्वाद्ब्रह्मात्पदस्य भेद इति धर्मिप्रतियोगिनोश्च भेदसा-

पेक्षत्वादन्योन्याश्रयादिदोषप्रसङ्गात्कस्यापि भेदो दुर्निरूप-
इति भावः ॥ २३ ॥

न परस्परमग्निगुणोऽग्निगतो

विषयत्वमुपैति कदाचिदपि

न हि वह्निरपि स्वगुणं स्वगतं

विषयीकुरुते स्वगुणेन भुवि ॥ २४ ॥

ज्ञानगुणेनाहंकारो न प्रकाशक इत्यत्र हेतुमाह— न
परस्परमिति । अग्निगतोऽग्निगुणः परस्परमन्योन्यं प्रकाशा-
ख्येन गुणेनोष्णगुणो वोष्णगुणेन प्रकाशगुणो वा कदा-
चिदपि विषयत्वं नोपैति । यद्यग्निगतोऽग्निगुणः परस्परं
प्रकाश्यप्रकाशकभावं तापैति, तर्हि वह्निः स्वयमेव स्वगतेन
गुणेन गुणान्तरं प्रकाशयत्वित्यत्राह— न हीति । भुवि
भूमौ वह्निरपि स्वगतं गुणं स्वगतेन प्रकाशाख्येन गुणेन न
विषयीकुरुते न प्रकाशयत्यदृष्टत्वात् । तस्माद्गुणिना न
गुणस्य वेद्यत्वम्, अथ वा गुणिनो गुणैर्वा वेद्यत्वं न सं-
भवतीत्यर्थः ॥ २४ ॥

कणभुग्यमचीकल्पदात्मगुणं

गुणपूगमनित्यमनात्मगुणम् ।

अनयैव दिशा स निराक्रियतां

न हि नित्यमनित्यगुणेन गुणे ॥

अहंकारस्यात्मगुणत्वे तस्यात्मना प्रकाश्यत्वाभोगादहं-
कार आत्मगुणो न भवतीत्युक्तम् । बुद्ध्याशङ्कयत्वे बुद्धि-
सुखदुःखेच्छाद्वेषप्रसन्नधर्माधर्मा अल्पविशेषगुणा इति क-
णादवचनात्कथमात्मनो निर्गुणत्वं स्मृतपाद्यत इति । अत्राह—
कणभुगिति । परमार्थतोऽन्यत्सुगुणमनात्मनो बुद्धेर्गुणम-
नित्यं यावद्बुध्यभावितं यं गुणपूगं गुणसमूहं कणमुक्त्वाद्
आत्मगुणमचीकल्पदात्मगुणत्वेन कल्पितवानस्य गुणपूगो-
ऽनयैव दिशा सम्यक् निराक्रियताम् । यथाहंकारस्यात्मगु-
णत्वे तस्यात्मना प्रकाश्यत्वं न घटते गुणगुणिनोरत्यन्तभे-
दाभावात्, तथा बुद्ध्यादिरप्यात्मगुणश्चेत्तस्यात्मना प्रका-
श्यत्वं न घटत इत्यनया दिशा निराक्रियतामित्यर्थः । किं
च बुद्ध्यादिरनित्यत्वादिपि नित्यात्मगुणत्वं न घटत इति
हेत्वन्तरमाह— न हीति । नित्यमात्मवस्त्वनित्येन बुद्ध्या-
दिगुणेन गुणे न भवतीत्यर्थः ॥ २५ ॥

वियतः प्रभवं प्रवदन्ति यतः

श्रुतयो बहुशः खमनित्यमतः ।

उपमानमनित्यगुणं वियतो

न हि नित्यमिहास्ति कणादमते ॥

नमु नित्यस्याकाशस्यानित्येन शब्दगुणेन गुणित्वं दृष्टम् ,
तद्वदत्रापि भविष्यतीत्याशङ्क्याह— वियत इति । ' तस्मा-
द्वा एतस्मादात्मन आकाशः संभूतः ' ' नाभ्या आसीदन्त-
रिक्षम् ' इत्याद्याः श्रुतयो बहुशो बहुवारं वियत आकाशस्य
प्रभवमुत्पत्तिं प्रवदन्ति यतोऽतः कारणात्खमाकाशमनित्यम् ।
अतः कारणादाकाशदृष्टान्तनात्मनोऽनित्यगुणेन संयोगाख्य-
गुणेन गुणित्वं न साधितुं शक्यमित्यर्थः । तर्ह्यकाशव्य-
तिरिक्तं नित्यद्रव्यमात्मनोऽनित्यगुणेन गुणित्वे दृष्टान्तभूतं
वैशेषिकसमये किञ्चित्प्रसिद्धमस्तीत्याशङ्क्य परिहरन्ति—
उपमानमित् । इह कणादमते कणादासिद्धान्ते वियतोऽन्य-
दनित्यगुणं क्षणिकगुणं नित्यं नित्यद्रव्यं दृष्टान्तभूतं नास्ति ।
तस्मादात्मनोऽनित्यगुणेन गुणवत्त्वं न संभवतीत्यर्थः ॥

मनसा पुरुषः पुरुषेण मनो

नभसा मुसलं मुसलेन नभः ।

न हि योगवियोगमुपैति कुतो-

ऽवयवित्वनिराकरणादमुतः ॥ २७ ॥

इह रज्जुघटादि हि सावयवं

समुपैति युजामितरेतरतः ।

इति दृष्टमतोऽन्यददृष्टमपि

स्वयमूह्यमिदं न परित्यजता ॥ २८ ॥

ननु यदि नित्यस्थानित्यगुणसंभवो नास्ति तर्हि कथमा-
त्ममनसोर्नभोमुसलयोर्मूर्तामूर्तयोरेव संयोगाख्यो गुण इति
चेन्मैवम्, तस्मात्प्रबिद्धेरित्याह— मनसेति । इहेति । साव-
यवं रज्जुघटादीतरतरतः परस्परेण युजां योगं समुपैती-
त्येतन्नोक्तं दृष्टं यतोऽतः कारणादतोऽन्यददृष्टमपि यद्वस्तु
तत्रापि सावयवयोरेव संयोगो भवति । एतत्स्वयमूह्यमिदं
दृष्टमपरित्यजताविस्मृतवता पुरुषेणेत्यर्थः ॥ २७ ॥ २८ ॥

न हि सावयवं विगतावयवै-

र्विगतावयवं च न सावयवैः ।

उपयाति युजामिति दृष्टमिदं

यत एवमतः स्थितमुक्तमदः ॥ २९ ॥

ननु यदि दर्शनं प्रमाणं तर्हि सावयवनिरवयवयोरपि नभोमुसलयोः संयोगदर्शनादत्रापि दर्शनं प्रमाणं भवतीत्या-
शङ्क्य नभसोऽतीन्द्रियत्वात्तत्प्रमाणत्वेन संयोगस्यापि तथा-
त्वादृशनं प्रमाणं न भवेदित्याह— न हीति । सावयवं
वस्तु विगतावयवैर्विगतावयवैश्च न सावयवैर्युजां नोपैति ।
इदमेव लोके दृष्टम्, न तु सावयवनिरवयवयोः संयोगः
कुत्रापि दृष्टो येन दर्शनं प्रमाणं स्यात् । अयं भावः—
नभोमुसलयोः संयोगः प्रत्यक्षो न भवति संयोगाश्रयस्या-
तीन्द्रियत्वे सति संयोगस्यापि तथात्वाद्वायुवनस्पतिसंयो-
गवदिति । तस्मान्मुल्लङ्घनभङ्गोः संयोगस्यातीन्द्रियत्वे द्रष्टु-
मशक्यत्वाद्वात्रापि दर्शनं प्रमाणमिति पूर्ववादिनोक्तमतिचतु-
रमिति । यथोक्तन्यायेन साधितमर्थमुपसंहरति— यत्
इति । यत एवं यस्मादेवं सावयवैरेव संयोगो दृष्टस्ततः
कारणान्मदुक्तं स्थितम् । आत्ममनसोर्नभोमुसलयोर्वा सं-

योगविभागौ न भवत इति यन्मया पूर्वमुक्तं तदिदं सुस्थि-
तमित्यर्थः ॥ २९ ॥

न हि कल्पितभागसमागमनं

विगतावयवस्य घटेत कुतः ।

वितथत्वमतिः सुदृढा तु अतः

परिकल्पितवस्तुषु सित्यमतः ॥ ३० ॥

ननु निरवयवमप्युपचरितान्नयवैः संयोगमनुभविष्यतीति
चेन्मैवमित्याह— न हीति । विगतावयवस्य स्वत एव
निरवयवस्य वस्तुनः कल्पितभागसमागमनं कल्पितभागेन
समागमनं संयोगो न घटेत । तत्कुत इत्यत्राह— वितथ-
त्वमतिरिति । परिकल्पितवस्तुषु वितथत्वमतिर्मिथ्यात्वबु-
द्धिः सुदृढा तुक्तिरजतादौ सम्यग्व्याप्ता । अतः कारणात्क-
ल्पितभागसमागमनं न घटत इत्यर्थः ॥ ३० ॥

इह वेदशिरःसु तदर्थविदः

प्रवदन्ति समस्तजगत्प्रकृतिम् ।

परमात्मपदं दृशिमात्रवपु-
 ध्रुवमेकमतोऽन्यदनित्यमिति ॥ ३१ ॥
 अत एव न किञ्चिदुदाहरणं
 ध्रुवमस्ति परस्य विनाशिगुणम् ।
 यत एवमतः स्थितमुक्तमदो
 न हि नित्यमनित्यगुणेन गुणि ॥

किं चात्मनो बुद्ध्यादिभिरनित्यैर्गुणैर्गुणित्वं ब्रुवाणस्य
 वैशेषिकस्यानुमानस्य दृष्टान्तपक्षकत्वादेवंरूपस्य दृष्टान्तस्य
 नित्यं निर्गुणमेवाद्वितीयं ब्रह्म ततोऽन्यत्सर्वं वाचारम्भणम-
 नित्यमिति ब्रुवन्तं वेदान्तवादिनं प्रति दर्शयितुमशक्यत्वाच्च
 चित्यमनित्यगुणेन गुणीत्यस्य पक्षस्यासंभव एवेत्याह—
 इहेति श्लोकद्वयेन । इह वेदान्तमते तदर्थविदो वेदान्तता-
 त्पर्यज्ञाः 'एकमेवाद्वितीयम्' 'नित्यं विभुं सर्वगतं सुसु-
 क्ष्मम्' 'ब्रह्मैवेदं सर्वम्' 'आत्मैवेदं सर्वम्' 'सर्वं ख-
 ल्विदं ब्रह्म' 'वाचारम्भणं विकारो नामधेयं मृत्तिकेत्येव
 सत्यम्' इत्यादिषु वेदशिरःसु परमात्मपदमेव वस्त्वतो-
 ऽन्यदनित्यमिति वदन्ति । कीदृशं परमात्मपदम् ? सम-

स्तजगत्प्रकृतिं निखिलजगद्विवर्ताधिष्ठानम्, अत एव दृशि-
मात्रवपुः केवलज्ञप्तिविग्रहम्, अत एवैकं नानात्वरहितं
ध्रुवं सत्त्वं, अतोऽन्यत्सर्वं जगदनित्यम् । अत एव परस्य
वैशेषिकस्य विनाशिगुणं वस्तु नित्यं किंचिदप्युदाहरणं
नास्ति । यत एवमतः कारणाश्रित्यमनित्यगुणेषु गुणि न
भवतीति यन्मया पूर्वमुक्तं तदिदं सुस्थितं सुस्थिरमित्यर्थः ॥

उपलभ्यमहंकरणं भवितुं

क्षमते दृशिरूपगुणा न यतः ।

विषयाकृतिरञ्जितधीगुणव-

द्विषयत्वमहंकरणस्य ततः ॥ ३३ ॥

एवं प्रसङ्गागतं कणादमवं निरस्येदानीमहंकारस्वान्तः-
करणधर्मत्वमनुसन्धानः तस्यात्मधर्मत्वमनुचितमित्याह—
उपलभ्यमिति । अहंकरणमुपलभ्यं दृश्यं भवितुं क्षमते
दृशिरूपमात्मवस्तु स्वयंप्रभत्वादुपलभ्यं न भवेदिति यतः
कारणादृश्यस्याहंकारस्य दृगात्मगुणत्वं न घटते ततोऽहंकरण-
स्यापि विषयाकृतिरञ्जितधीगुणवद्विषयत्वमेव । तत आत्म-
गुणत्वं न संभवति किं त्वन्तःकरणधर्मत्वमेवेत्यर्थः ॥३३॥

विषयप्रकृतिं प्रतिपन्नवतीं

मतिवृत्तिमहंकरणं च मतेः ।

उभयं परिपश्यति योऽविकृतः

परमात्मसदुक्तिरसौ पुरुषः ॥ ३४ ॥

अहंकारस्यात्मगुणत्वनिराकरणपूर्वकं परिशोधितस्य त्वं-
पदार्थस्य परिशोधितेन तत्पदार्थेनैक्यत्वस्य वाक्यार्थं कथ-
यति — विषयेति । विषयप्रकृतिं प्रतिपन्नवतीं मतिवृत्तिं
दृश्याकारां मतिवृत्तिं मतेर्द्रष्टाकारपरिणामाहंकरणं चेत्येत-
दुभयं बुद्धिपरिणामं यः प्रत्यगात्माविकृतः सन्परिपश्यति,
असौ बुद्धिसाक्षी पुरुषः स्वयमेव परमात्मसदुक्तिः परमात्मे-
त्युच्यते ' नान्योऽतोऽस्ति द्रष्टा ' ' तत्त्वमसि ' इत्यादि-
श्रुतेरित्यर्थः ॥ ३४ ॥

ननु देहभृदेष कथं भवता-

भिहितः परमात्मसदुक्तिरिति ।

न विरुद्धमवादिषमेतमहं

श्रुतिरप्यमुमर्थमुवाच यतः ॥ ३५ ॥

उक्तसमन्वये प्रत्यक्षादिप्रमाणान्तरविरोधमाशङ्कते— न-
 न्वाति । एष देहभृत्संसारित्वेन प्रतीयमानो जीबस्ताद्विरुद्धः
 परमात्मेति भवता कथमभिहित इति । प्रतीयमानस्य सं-
 सारस्यान्तःकरणोपाधिनिबन्धनत्वान्मैवमिति विरोधं परिहर-
 ति— नेति । तत्त्वंपदार्थयोः किञ्चिज्ज्ञत्वसर्वज्ञत्वादिविरुद्ध-
 धर्मस्य मायातत्कार्यान्तःकरणोपाधिनिबन्धनत्वेन विरोधाभा-
 वात् । उभयत्रापि विशिष्टयोरेकत्वासंभवेऽपि जहदजहलक्ष-
 णया विरुद्धांशप्रहाणेनाविरुद्धाद्वयप्रदानन्दप्रत्यग्बोधस्य त्वं-
 पदलक्ष्यार्थस्य शुद्धसदानन्दाद्वयस्य बोधस्य तत्पदलक्ष्यार्थस्य
 वैकलक्षणलक्षितत्वेन विरोधोऽसंभवात् ॥ ३५ ॥

अमतं न मतेऽमतस्तदिदं

यदमुत्र तदेव तु कश्चिदिति ।

श्रुतिषु प्रतिपादितमस्य दृशेः

परमात्मपदत्वममूषु भृशम् ॥ ३६ ॥

त किञ्चिदपि विरुद्धमत्रादिषमित्यस्मिन्नर्थे श्रुतिं प्रमाण-
 यति— अमतमिति । ‘अमतं मन्त्रविज्ञातं विज्ञातृ’
 इत्यक्षरत्राह्वणम् । ‘न मतेर्मन्तारं मन्वीथाः’ इत्युषस्त-

ब्राह्मणम् । ‘अमतो मन्ता’ इत्यन्तर्यामिब्राह्मणम् ।
 ‘तदेतद्ब्रह्मापूर्वमनपरमनन्तरमबाह्यमयमात्मा ब्रह्म’ इति
 मधुब्राह्मणम् । ‘तत्त्वमसि’ इति ऋग्वेदोक्तं च । तदिह
 विवक्षितम् । ‘इदं सर्वं यदयमात्मा’ इति मैत्रेयीब्राह्म-
 णम् । ‘यदेवेह तदमुत्र यदमुत्र तदन्विह । मृत्योः स
 मृत्युमाप्नोति य इह नानेव पश्यति ॥’ इति कठवल्ली ।
 ‘यद्वाचानभ्युदितं येन वागभ्युद्यते । तदेव ब्रह्म त्वं विद्धि
 नेदं यदिदमुपासते ॥’ इति तरुणकारः । ‘कश्चिद्धीरः
 प्रत्यगात्मानमैक्षदावृत्तचक्षुरमृतत्वमिच्छन्’ इति कठवल्ली ।
 तथा च श्रुत्यन्तरम्— ‘अन्तर्याम्यमृतः’ ‘स यश्चायं
 पुरुषे यश्चासावादित्ये स एकः’ ‘तत्त्वमसि’ ‘अहं ब्रह्मा-
 स्मि’ ‘अयमात्मा ब्रह्म’ ‘प्रज्ञानं ब्रह्म’ ‘ब्रह्मैवेदममृतं
 पुरस्ताद्ब्रह्म पश्चाद्ब्रह्म दक्षिणतश्चोत्तरेण । अधश्चोर्ध्वं च प्रसृतं
 ब्रह्मैवेदं विश्वमिदं वरिष्ठम् ॥’ ‘आत्मा वा इदमेक एवाग्र
 आसीन्नान्यत्किञ्चन मिषत्’ ‘ब्रह्म वा इदमग्र आसीत्तदा-
 त्मानमेवादिदहं ब्रह्मास्मीति तस्मात्तत्सर्वमभवत्’ ‘योऽसा-
 वसौ पुरुषः सोऽहमस्मि’ ‘अन्यदेव तद्विदितादतो अवि-
 दितादधि’ ‘अन्यत्र धर्मादन्यत्राधर्मादन्यत्रास्मात्कृताकृ-
 तात् । अन्यत्र भूताच्च भव्याच्च यत्तत्पश्यसि तद्दद ॥’

‘अशब्दमस्पर्शमरूपमव्ययं तथारसं नित्यमगन्धवच्च यत् ।
 अनाद्यनन्तं महतः परं ध्रुवं निचाय्य तं मृत्युमुखात्प्रमुच्य-
 ते ॥’ ‘यत्तदद्रेश्यमग्राह्यमगोत्रमवर्णमचक्षुःश्रोत्रं तदपा-
 णिपादं नित्यं विभुं सर्वगतं सुसूक्ष्मम्’ ‘एतद्वै तदक्षरं
 गार्गी ब्राह्मणा अभिवदन्यस्थूलमनण्वहस्वमदीर्घमलोहितम-
 स्नेहमच्छायमतमोऽवायवनाकाशमसङ्गमरसगन्धमचक्षुष्कम-
 श्रोत्रमवागमनोऽतेजस्कमप्राणममुखममात्रमनन्तरमबाह्यं न
 तदश्नाति किंचन न तदश्नाति कश्चन’ ब्रह्मैव सन्ब्रह्मा-
 प्येति’ ‘ब्रह्म वेद ब्रह्मैव भवति’ इत्यादि । अमुं मुक्ति-
 ष्वस्य दृशेर्बुद्धितद्वृत्तिसाक्षिणः प्रलम्बोद्यस्य परमात्मपदत्वं
 सुखैकतानकूटस्मझामिरूपत्वं अत्र तात्पर्येण प्रतिपादितं य-
 स्मात्तस्मात्तत्त्वंपदार्थयोस्तात्पर्ये कश्चिद्विशोधो नास्तीत्यर्थः ॥

यदनभ्युत्तिं वदनेन सदा

नमनेन च पश्यति यन्न सदा ।

श्रवणेन च यन्न शृणोति सदा

मनसापि च यन्मनुते न सदा ॥

‘तदेव ब्रह्म त्वं विद्धि’ इत्यादितलवकारश्रुतिं प्रकट-

यति सार्धश्लोकद्वयेन । तत्र ' यद्वाचानभ्युदितम् , यच्चक्षुषा
 न पश्यति, यच्छ्रोत्रेण न शृणोति, यत्प्राणेन न प्राणिति,
 यन्मनसा न मनुते ' इतीमं भागं विवृणोति— वदनभ्यु-
 दितमिति । सदा वदनेन वाग्निन्द्रियेण यदात्मतत्त्वमन-
 भ्युदितं साक्षादनभिहितम् , सदा नयनेन चक्षुरिन्द्रियेण
 यत्तत्त्वं न पश्यति जनः, सदा श्रवणेन श्रोत्रेन्द्रियेण यन्न
 शृणोति, सदा मनसान्तःकरणेनापि यत्तत्त्वं न मनुते रूपा-
 दिराहित्याद्बुभयाकारकरणेनापि तदात्मत्वं न प्रकाशयते स्व-
 यंप्रभत्वादित्यर्थः । तर्हि शास्त्रोपदेशनार्थक्यमिति न मन्त-
 ह्यम् , अविवेकादात्मन्यारोपितत्वं निरसनेवात्मनो नि-
 त्यमुक्तत्वप्रतिपादकत्वादिति भावः ॥ ३७ ॥

वदनं नयनं च तथा श्रवणं

मन एव च येन मतं सततम् ।

अवगच्छ तदेव पदं परमं

स्वामिति श्रुतिरीक्षितुरुक्तवती ॥३८॥

' येन वागभ्युद्यते, येन चक्षुषि पश्यति, येन श्रोत्रमिदं
 श्रुतम्, येनाहुर्मनो मतम्, येन प्राणः प्रणीयते ' इतीमं

भागं विवृणोति— वदनमिति । सततं वदनं वाग्निन्द्रियं
 नयनं चक्षुरिन्द्रियं तथा श्रवणं भोत्रेन्द्रियं मन एव च
 चकारात्तत्परिणामश्च मतं प्रकाशितम् । अहस्वभावं वागा-
 दिक्करणं चिद्रूपेणात्मनानुगृहीतमेव स्वस्वविषये प्रवर्तितुं
 क्षममित्यर्थः । ' तदेव ब्रह्म त्वं विद्धि ' इतीमं भागं विवृ-
 णोति— अवगच्छेति । त्वं तदेव परमं परमात्मत्वेना-
 वगच्छेतीत्यंप्रकारेण श्रुतिरीक्षितुर्द्रष्टुमिच्छोरधिकारिणः पुरु-
 षस्यात्मतत्त्वमुक्तवत्युपादिष्टवतीत्यर्थः ॥ २८ ॥

परमात्मपदत्व इयं च मया

श्रुतिरल्पकणोक्तिरिहाभिहिता ।

अणिमादिगुणं सदिति प्रकृतं

तदस्मि त्वमिति श्रुतिरभ्यवदत् ॥

एवं परमात्मपदत्वे तत्प्रतिपादिकेयं श्रुतिश्चाल्पकणोक्ति-
 रीदृशप्रमाणत्वेनाभिहिता प्रदर्शिता । ' अमतं न मतेरमत-
 स्तदियम् ' इत्यल्पमल्पं कणतो लेशत उक्तेरल्पकणोक्ति-
 स्तथा प्रदर्शितेत्यर्थः । एवं तलवकारश्रुतिं प्रपञ्चयित्वेदानीं
 छान्दोग्यश्रुतिं प्रपञ्चयति— अणिमादिगुणमिति । ' स य

षोऽभिमतदात्म्यमिदं सर्वं तत्सत्यं स आत्मा तत्त्वमसि
 श्वेतकेतो' इत्यादिश्रुतिप्रसिद्धमणिमादिगुणकं सूक्ष्मत्वसर्व-
 गतत्वस्वयंप्रभत्वादिगुणकं सदिति प्रकृतम् 'सदेव सोम्ये-
 दमग्र आसीदेकमेवाद्वितीयं तदैक्षत तत्तेजोऽसृत्' इत्यादि-
 ना निखिलजगत्कारणत्वेन प्रकृतं प्रस्तुतं यद्ब्रह्म तदेव त्व-
 मसीति श्रुतिरेकत्वमभ्यवद्दुपदिष्टवती 'अनेन जीविनात्म-
 बानुप्राविश्य नामरूपे व्याकरवाणि' इति प्रवेशश्रवणात्स-
 द्रूपं ब्रह्मैवात्मेत्यर्थः ॥ ३९ ॥

नभसोऽवयवो विकृतिश्च यथा

घटिकादिनभो न भवेत्तु तथा ।

परमात्मन एव न चावयवो

विकृतिश्च शरीरभृदित्यमृषा ॥ ४० ॥

श्रुतेः स्वतः प्रामाण्यात्तदवष्टम्भेन मया प्रत्यगात्मनो
 ब्रह्मत्वमभ्यधात्किं । तत्रेदमाशङ्क्यते— उक्तश्रुतिवृन्दस्थाल्य-
 म्ताभेदे तादृशं नास्ति, किं त्वंशांशिभावगमकत्वं प्रकृतिवि-
 कृतिभावगमकत्वं चेति । तत्राह— नभस इति । घटि-
 कादिनभो घटाद्याकाशो नभसोऽनवच्छिन्नाकाशस्यावयवो

विकृतिश्च यथा न भवेत्तथैष शरीरभृदपि जीवपदार्थोऽपि
परमात्मनोऽवयवो विकृतिश्च न भवेदित्येषा बुद्धिर्मृषा न
भवेत्, किं तु यथार्थेत्यर्थः ॥ ४० ॥

करकादिनिमित्तकमेव यथा

करकाम्बरनाम भवेद्विद्यतः ।

परमात्मदृशेरपि नाम तथा

पुरहेतुकमेव तु जीव इति ॥ ४१ ॥

यदि जीवपरयोरंशांशित्वादिलक्षणः कियानपि भेदो
नास्ति तर्हि जीव इति नामभेदः कथमित्याशङ्क्याह—
करकादीति । एकरूपपि विद्यतः करकादिनिमित्तकमेव
घटाद्युपाधिनिबन्धनमेव यथा करकाम्बरमिति नाम भवे-
त्तथा परमात्मदृशेरपि दृग्रूपस्य परमात्मनोऽपि पुरहेतुकमेव
शरीरहेतुकमेव जीव इति नामभेदो भवेत्, न वस्तुतो भेद
इत्यर्थः ॥ ४१ ॥

जनितं विद्यदग्रणि येन जग-

त्परमात्मसदक्षरनामभृता ।

प्रविवेश स एव जगत्स्वकृतं

खमिवेह घटं घटसृष्टिमनु ॥ ४२ ॥

किं चाविकृतस्यैव ब्रह्मणः प्रवेशश्रवणाच्च न विकारेऽव-
ययो वा जीव इत्याह— जनितमिति । परमात्मसदक्षरना-
मभृता परमात्मेति सदित्यक्षरमिति च नाम विभर्तीति पर-
मात्मसदक्षरनामभृत्तेन परमात्मसदक्षरनामभृता येन विय-
दप्रण्याकाशादिकं जगज्जनितं सृष्टं स परमात्मैव स्वकृतं
स्वमायया निर्मितं जगज्जीवात्मना प्रविवेश प्राविशत् ।
निरंशस्य परमात्मनः कथं प्रवेश इत्याह— खमिति ।
घटसृष्टिमनु यथा खमाकाशं घटं प्राविशति तद्वदित्यर्थः ।
निरवयवस्य सर्वगतस्यात्मने बुद्ध्यादावभिव्यक्तिमात्रमेवा-
त्मनः प्रवेशो न तु देवदेवादेर्गृहादिप्रवेशवदिति भावः ॥

उदपद्यत खप्रमुखं हि जग-

त्परमात्मन इत्यपि याः श्रुतयः ।

अवधार्यत आभिरभेदमतिः

परमात्मसतत्वसमर्पणतः ॥ ४३ ॥

एवं तावत् 'तत्सृष्ट्वा तदेवानुप्राविशत्' 'स एष इह प्रविष्ट आ नखाग्नेभ्यः' 'अन्तः प्रविष्टः ज्ञास्ता जना-
नाम्' इति प्रवेशवाक्याच्चतुर्विधेषु देहेष्वन्तःकरणसाक्षि-
तया प्रविष्टस्य परमात्मन एव जीव इति नाम भवेद्यस्मा-
त्तस्माज्जीवः परमात्मनोऽंशो विकारश्च न भवेदित्युक्तम् ।
इदानीमस्मिन्नर्थे सृष्टिवाक्यमपि प्रमाणमिवाह— उदिति ।
परमात्मनः सकाशात्स्वप्रमुखं जगदुदयतेत्यपि याः सृष्टि-
श्रुतयः 'एतस्माज्जायते प्राणो मनः सर्वेन्द्रियाणि च, खं
वायुर्ज्योतिरापः पृथिवी विश्वस्य धारिणी' 'तस्माद्वा एत-
स्मादात्मन आकाशः संभूयः' इत्यादिश्रुतिभिरप्यभेदमतिरे-
वावधार्यते । कथमवधार्यते इत्यत्राह— परमात्मसतत्वस-
मर्पणत इति । परमात्मकार्यस्य जगतस्तत्प्रविष्टस्य जीवस्या-
पि परमात्मसतत्त्वेन समर्पणतः परमात्मतः । तावन्मात्रप्र-
क्षिपादनेनाभेदमतिरेवावधार्यते प्रकाशयते 'सर्वं खल्विदं
ब्रह्म' 'व्यापारम्भणं विकारो नामधेयं मृत्तिकेत्येव सत्यम्'
'नान्यत्सताऽस्ति द्रष्टा' इत्यादिश्रुतिभिरित्यर्थः ॥ ४३ ॥

यदि सृष्टिविधानपरं वचनं

फलशून्यमनर्थकमेव भवेत् ।

जगदित्थमजायत धातुरिति

श्रवणं पुरुषस्य फलाय न हि ॥

ननु सृष्टिवाक्यं सृष्टिप्रतिपादनपरमेव नाभेदप्रतिपादनपरमपि, एकस्य वाक्यस्य नानार्थताया अन्याय्यत्वादिना शङ्क्यविपक्षे दूषणमाह — यदीति । वचनं सृष्टिवाक्यं सृष्टिविधानपरं यदि तर्हि तद्वचनं फलशून्यमनर्थकमेव भवेत् । सृष्टिपरत्वे कथं फलशून्यत्वमित्यत्राह — जगदित्थमिति । धातुर्विधातुः परमेश्वराज्जगदित्थमजायतीति श्रवणमात्रं श्रोतुः पुरुषस्य फलायात्यन्तिकदुःखनिवृत्तये न भवेत् । हि यस्मादेवं तस्मात्सृष्टिप्रतिपादनपरत्वेऽशेषानर्थनिवृत्तिलक्षणफलाभावादानर्थक्यं प्रसज्येन ‘फलवत्संनिधावफलं तदङ्गम्’ इति न्यायात्, सृष्टिवाक्यस्य च स्वतः फलवत्त्वाश्रवणादेकत्वप्रतिपादकत्वस्य ‘तरति शोकमात्मवित्’ ‘ब्रह्मविदाप्रोति परम्’ ‘न विभेति कुतश्चन’ इति फलवत्त्वश्रवणात्सृष्टिवाक्यमपि तत्त्वमसिवाक्यशेषभूतं चेत्फलवत्स्यादित्यर्थः ॥ ४४ ॥

अनृतत्वमबाद्यसकृद्विकृते-

निर्धारि सदेव तु सत्यमिति ।

श्रुतिभिर्बहुधैतदतोऽवगतं

जगतो न हि जन्म विधेयमिति ॥

इतश्च सृष्टिवाक्यस्य सृष्टिपरत्वमयुक्तमित्याह— अनु-
 तत्वमिति । विकृतेर्विकारस्यासकृद्बहुवारमनृतत्वमवादि मि-
 थ्यात्वमुक्तम् । किं च सदेव सत्यमिति निरधारि निर्धा-
 रितम् । अत्र प्रमाणमाह— श्रुतिभिर्मिति । ‘वाचारम्भणं
 विकारो नामधेयम्’ इत्यारभ्य ‘तत्त्वस्य स आत्मा तत्त्व-
 मसि’ इत्यादि श्रुतिभिर्बहुधा बहुप्रकारेण दृष्टान्तेन कार्यस्य
 जगतोऽनित्यत्वं कारणस्य बह्व्युक्तः सत्यत्वं निर्धारितम् ।
 तस्माज्जगतो जन्म न विधेयमित्येतदवगतमस्माभिरि-
 त्यर्थः ॥ ४५ ॥

न च तत्त्वमसीत्यसकृद्बचनं

जगतो जनिमात्रविधौ घटते ।

परमात्मपदानुमतिं तु यदा

जनयेत्पुरुषस्य तदा घटते ॥ ४६ ॥

सृष्टिवाक्यस्य मिथ्याभूतसृष्टिपरत्वमयुक्तं किं त्वेकत्व-
 परत्वमित्युक्तम् । इदानीं तत्त्वमसिवाक्यस्य सृष्टिपरत्वं

कस्मान्न भवोदित्यत्राह— न चेति । जगतो जनिमात्रविधौ
 बत्त्वमसिवाक्यस्य जन्ममात्रप्रतिपादनपरत्वेऽपि फलव-
 ज्ञानस्य जनकत्वाभावात्तत्त्वमसीत्यसकृद्वचनं पुनः पुनरस-
 कृदभ्यासो न घटते, अविवाक्षितार्थस्यासकृदभ्यासासं-
 भवात् । अयं भावः— ‘संभवत्येकवाक्यत्वे वाक्यभेदो
 हि नेष्यते’ इति न्यायात्सृष्टिवाक्यस्य महावाक्येनैकवा-
 क्यत्वे संभवति सति तद्विपर्यासेन महावाक्यस्य सृष्टिवा-
 क्यशेषत्वं न घटते नैरर्थक्यप्रसङ्गमिति । ननु तत्त्वम-
 सिवाक्यस्य सृष्टिपरत्वं यथा न घटते तथा सृष्टिवाक्यस्य
 बत्त्वमसिवाक्यशेषत्वमपि न घटते इत्यत्राह— परमात्मे-
 वि । पुरुषस्य प्रत्यगात्मनः परमात्मपदानुमतिं ब्रह्मत्वबुद्धि-
 यदा जनयेन्महावाक्यं तदा वाक्यजनितज्ञानस्य मोक्षफल-
 त्वात्तच्छेषतया सृष्टिवाक्यमपि घटते, विपरीतं चेन्न घटे-
 वेत्यर्थः ॥ ४६ ॥

स्थिरजङ्गमदेहधियां चरितं

परिपश्यति योऽविकृतः पुरुषः ।

परमात्मसदुक्तिरसाविति य-

ञ्जणितं तदातिष्ठिमामित्थमहम् ॥४७॥

‘यतो वा इमानि भूतानि जायन्ते येन जातानि
जीवन्ति यत्प्रयन्यभिसंविशन्ति’ ‘तत्सृष्ट्वा तदेवानुप्रावि-
शत्’ ‘य आत्मनि तिष्ठन्नात्मानमन्तरो यमयति’ इत्या-
दिसृष्टिस्थितिप्रलयप्रवेशनियमादेशां पञ्चविधार्थवाद्वाक्वा-
नामभेद एव तात्पर्यमिति दर्शयित्वेदानीमविरोधं निगम-
यति— स्थिरेति । स्थिरजङ्गमदेहाधियां चोचितं जीवात्मनां
या बुद्धिवृत्तयस्ता यः पुरुषोऽविकृतः सपरिपश्यति, असौ
पुरुषः स्वयमेव परमात्मसदुक्तिरिति यत्पूर्वं मया भाषितं
तदित्थंप्रकारेणाहमतिष्ठिषं प्रमाणाधिरोधपरिहारेण प्रतिष्ठा-
पितवानस्मीत्यर्थः ॥ ४७ ॥

पृथगेव यदाक्षरता मतिवि-

न्मकरोदकवन्न घटाम्बरवत् ।

न विरोक्ष्यति तत्त्वमसीति तदा

वचनं कथमेष त इत्यपि च ॥ ४८ ॥

यथा तत्त्वमासिवाक्यं जीवब्रह्मणोरंशांशित्वलक्षणमीष-
द्भेदमपि न सहते तथा मकरोदकवदत्यन्तभेदं सुतरामेव
न सहत इत्याह— पृथगिति । यदा मतिविद्वद्धिसाक्षी

मकरोदकवन्मत्स्योदकयोरिवाक्षरतो ब्रह्मणः सकाशात्पृथगेव
भिन्न एव न तु घटाम्बरवद्यथा घटाकाशस्य महाकाशादुपा-
धिकृतो भेदो यदा नाङ्गीक्रियते तदा तत्त्वमसीति वचनं
कथं न विरोत्स्यति ? जीवपरयोर्मत्स्योदकवत्परमार्थभेदा-
ङ्गीकारे तत्त्वमसिवाक्यविरोधः स्यादेवेत्यर्थः ॥ ४८ ॥

न तु वस्तुसतत्त्वविबोधनकृ-
द्विनिवर्तयदप्रतिबोधमिदम् ।

सदुपासनकर्मविधानपर-

यत एवमतो न विरोत्स्यति मे ॥

ननु वस्तुपरत्वे सति भेदं न सहते तत्त्वमस्यादिवा-
क्यम् ; तस्य वस्तुपरत्वं नास्ति किं तूपासनापरत्वमित्या-
शङ्कते पूर्ववादी— न त्विति । अप्रबोधमज्ञानं विनिवर्त-
यद्विदं तत्त्वमस्यादिवाक्यं न वस्तुसतत्त्वविबोधनकृत् न तु
वस्तुस्वरूपप्रतिपादनपरम् । तर्हि किंपरमित्यत्राह— सदु-
पासनकर्मविधानपरम् । यत एवमतः कारणात्तत्त्वमस्यादि-
वाक्यं न विरोत्स्यति, वाक्यस्योपासनाविधानपरत्वाद्दृख-

ण्डैकरसवस्तुपरत्वाभावात्तद्वाक्यमस्मन्मतं प्रतिक्षेप्तुं न क्ष-
मत इति भावः ॥ ४९ ॥

मनआदिषु कारणदृष्टिविधिः

प्रतिमासु च देवधियां करणम् ।

स्वमतिं ह्यनपोह्य यथा तु तथा

त्वमसीह सदात्ममतिर्वचनात् ॥

वाक्यस्योपासनाविधिपरत्वे दृष्टान्तेन साधयति— मन-
इति । ‘मनो ब्रह्मेत्युपासीत’ ‘आदित्यो ब्रह्मेत्युपासीत’
‘आकाशो ब्रह्मेत्युपासीत’ ‘अन्नं ब्रह्मेत्युपासीत’ इत्यादि-
श्रुत्या मनआदिषु कारणदृष्टिविधिः मनआदित्यादौ कार-
णब्रह्मोपास्तिर्विधीयते । तथा च प्रतिमासु भगवत्पञ्चन-
व्याञ्छित्वासु स्वमतिमनपोह्याधिष्ठानबुद्धिमपरित्यज्य देवधि-
यां करणं देवत्वबुद्धयारोपणं तद्वदत्रापि बुद्धिस्त्वमसीति
वचनात्तत्त्वमसिवाक्येन इह त्वंपदार्थभूते जीवे जीवत्वम-
परित्यज्य सदात्ममतिर्विधीयते सद्रूपब्रह्मदृष्टिर्विधीयते । ए-
कत्वपरत्वे प्रमाणान्तरविरोधात्सद्ब्रह्मस्मीति चेतोधारणमेव
विधीयत इत्यर्थः ॥ ५० ॥

अथ वा त्वमिति ध्वनिवाच्यमिदं

सदसीति वदेद्वचनं गुणतः ।

विभयं पुरुषं प्रवदन्ति यथा

मृगराडयमीश्वरगुप्त इति ॥ ११ ॥

तत्त्वमसिवाक्यमुपासनाविधिपरमित्येकं पक्षं प्रदर्श्य,
इदानीं गुणवादपरमथ वा स्तुतिपरमथ वा विपरीतबोधक-
मिति पक्षान्तराण्युदाहरति पूर्ववागे श्लोकद्वयेन— अथ
वेति । इदं तत्त्वमसीति वचनं त्वमिति ध्वनिवाच्यं जीवं
जुणतो गुणवादेन सदसीति वदेत् । गुणवादपरत्वे दृष्टान्त-
माह— विभयमिति । विभयं निर्भयं पुरुषं दृष्ट्वा अथमीश्वर-
गुप्तो मृगराडयं देवदत्तः सिंह इति प्रवदन्ति, तद्वदित्यर्थः ॥

यदि वा स्तुतये सदसीति वदे-

न्मघवानसि विष्णुरसीति यथा ।

त्वमिति श्रुतिवाच्यसतत्त्वकता-

मथ वा सत एव वदेद्वचनम् ॥

स्तुतिपरत्वं दर्शयति— यदीति । यथा दातारं पुरुषं
मघवानिन्द्रोऽसि विष्णुरसीति स्तुवन्ति याचकास्तथात्रापि
तं स्तुतये स्तुत्यर्थं जीवं स्तोतुं सदसीति वदेद्वाक्यमित्यर्थः ।
विपरीतबोधकत्वं दर्शयति— त्वमिति । अथ वा तत्त्वम-
सीति वचनं सतः सद्रूपस्य ब्रह्मणस्त्वमिति ध्वनिवाच्यस-
त्त्वकतामेव त्वंपदवाच्यजीवात्मकतामेव वदेत् । ब्रह्मणे
जीवत्वमेव बोधयेद्वाक्यमित्यर्थः ॥ ५२ ॥

यदि तत्त्वमिति ध्वनिनाभिहितः

परमात्मसत्त्वक एव सदा ।

किमिति स्वकमेव न रूपमवे-

त्प्रतिबोध्यते एव यतो वचनैः ॥

ननु किमनया किष्टकल्पनया, स्वारसिकं जीवस्य ब्रह्म-
त्वमेव किमिति न बोधयेद्वाक्यमित्यत्राह— यदीति ।
तत्त्वमसि वाक्ये त्वमिति ध्वनिनाभिहितो जीवः सदा
परमात्मसत्त्वक एव यदि, तर्ह्येष जीवः स्वरूपं किमिति
नावेत् स्वस्य स्वाभाविकं ब्रह्मत्वं किं न जानाति ? न ह्यु

सारसिकं ब्रह्मत्वं किं तु वचनैः प्रतिबोध्यत एवेति यत-
तः कारणादस्य ब्रह्मत्वं खारसिकं न भवतीत्यर्थः ॥५३॥

अत एव हि जीवसदात्मकतां

न हि तत्त्वमसीति वदेद्वचनम् +

सदपीदृशमन्यदतो वचनं

तदपि प्रथयेदनयैव दिशा ॥ ५४ ॥

उक्तमर्थं निगमयति पूर्ववादी— अत एव । अत एव
वाक्यस्योपासनापरत्वादेव तत्त्वमसीति वचनं जीवस्य सदा-
त्मकतां न वदेद्ब्रह्मत्वं न बोधयेत् । हि सादेवं तस्मादतो-
न्यदपीदृशं यद्वचनं महावाक्यं तदप्यनयैव दिशा प्रथये-
न्नयेदित्यर्थः ॥ ५४ ॥

त्वदुदाहृतवाक्यविलक्षणता

वचनस्य हि तत्त्वमसीति यतः ।

अत एव न दृष्टिविधानपरं

सत एव सदात्मकतायमकम् ॥५५॥

तत्त्वमसिवाक्यस्योपासनवाक्यवैलक्षण्याद्ब्रह्मस्तुपरत्वमेवेति
साधनावाह सिद्धान्ती— त्वदिति । तत्त्वमसीति वचनस्य
त्वदुदाहृतवाक्यविलक्षणता त्वयोदाहृतान्मनो ब्रह्मेत्यादि-
वाक्याद्विलक्षणतास्ति यतस्ततः कारणादिदं वचनं दृष्टिवि-
धानपरमुपासनाविधिपरं न भवेत्, किं तर्हि सत एव
सदात्मकतागमकं जीवात्मना प्रविष्टस्य सत एव ब्रह्मण एव
सदात्मकतागमकं ब्रह्मत्वबोधकमित्यर्थः ॥ ५५ ॥

इतिशब्दशिरस्कपदोक्तमति-

र्विहिता मनआदिषु तैर्वचनैः ।

न विधानमिहास्ति तथा वचने

सुविलक्षणमेतदतो वचनात् ॥ ५६ ॥

तत्त्वमसिवाक्यस्योपासनवाक्याद्वैलक्षण्यं साधयति—
इतीति । इतिशब्दशिरस्कपदोक्तमतिर्विहिता मनआदिषु
मनआदित्यादिषु तैर्वचनैर्मनो ब्रह्मेत्यादिभिर्वाक्यैर्विहिता ।
इह वचने तु तथा विधानं नास्ति, अस्मिस्तत्त्वमसि-
वाक्ये तथाविधेऽपि शब्दशिरस्कपदेनोक्तदृष्टिविधानं नास्तीति

वस्मान्तस्मादतो वचनान्मनो ब्रह्मेत्यादिवाक्यादेतत्तत्त्वमसि-
वाक्यं सुविलक्षणं सुतरां विलक्षणमित्यर्थः ॥ ५६ ॥

मनसो वियतः सवितृप्रभृतेः

प्रवदन्ति न तानि सदात्मकताम् ।

मनआदि हि मुख्यमुपास्यतया

प्रवदन्ति यतोऽक्षरदृष्टियुतम् ॥ ५७ ॥

यद्युपासनावाक्यवैलभ्यात्तत्त्वमसिवाक्यं वस्तुनिष्ठं
बहिर् मनो ब्रह्मेत्यादीन्यपि वस्तुनिष्ठान्येवेत्यत्राह— मनस
इति । सवितृप्रभृतेः सवितारमारभ्य मनसो वियतश्च तानि
मनो ब्रह्मेत्यादीनि सदात्मकतां सद्रूपब्रह्मात्मकतां न प्रव-
दन्ति मनआदेर्ब्रह्मात्मकतां न प्रवदन्ति न बोधयन्ति ।
बहिर् किं कुर्वन्तीत्यत्राह— मनआदीति । मुख्यतया मन-
आदित्यादिकमक्षरदृष्टियुतमुपास्यतया प्रवदन्ति फलान्तरमु-
द्दिश्येत्यर्थः ॥ ५७ ॥

कको न मृदः पृथगस्ति यथा

मनआदि सतोऽस्ति तथा न पृथक् ।

इति वस्तुसतत्वकता तु यदा

विधिशब्द इतिश्च तदा तु वृथा ॥

ननु ब्रह्ममनसोः प्रकृतिविकृतिभावान्मृत्योरकारण्योरिव ता-
दात्म्योपदेशो वस्तुपर एव कस्मान्न भवतीत्याशङ्क्याह—
करक इति । यथा करको घटादिकं कार्ये स्वकारणान्मृदः
सकाशात्पृथङ् नास्ति तथा मनशादित्यादिकमपि कारण-
भूतात्सतो ब्रह्मणः सकाशात्पृथग्भातिरिक्ततया नास्तीत्येवं
वस्तुसतत्वकता तु वस्तुपरता तु यदा त्वयाभ्युपगम्यते
तदा मनो ब्रह्मेत्युपासितेत्यस्मिन्वाक्ये विधिशब्दश्चेतिशब्दश्च
वृथा भवेत् । तस्मान्मनो ब्रह्मेत्यादिवाक्यस्य वस्तुपरत्वस्यु-
क्तम् , किं तूपासनापरत्वमेवेत्यर्थः ॥ ५८ ॥

मनआदि समानविभक्तितया

विधिशब्दमिति च विहाय यदि ।

जनकेन सता सह योगमिया-

दनृतं तदिति स्फुटमुक्तमभूत् ॥

स्तु विधिशब्दमितिशब्दं च विहाय मनो ब्रह्मेत्यादि-

बद्धयं समानविभक्तिकतया सामानाधिकरण्यं गमिष्यति,
 ततश्च वस्तुपरमेवेति, तत्राह— मनइति । समानविभक्ति-
 तयैकविभक्तितया मनआदित्यादिकं विधिशब्दमिति शब्दं च
 विहाय जनकेन सता स्वकारणेन ब्रह्मणा सह योऽपमिया-
 त्सामानाधिकरण्यं गच्छेद्यदि तर्हि तन्मनआदि अनृतमस-
 त्यमिति स्फुटं त्वयोक्तमभूत् इदानीं मनआदिजगन्मध्येति
 तत्र सिद्धान्तः स्यात् । तद्युक्तं तत्रापसिद्धात्प्रसङ्गादित्यर्थः ।
 जडाजडयोर्वास्तवतादात्म्यायोगादिति भावः ॥ ५९ ॥

ननु जीवसतोरपि तत्त्वमिति

स्फुटमेकविभक्त्यभिधानमिदम् ।

कथमस्य शरीरभृतोऽनृतता

न भवेद्विभक्तविभक्तियुजः ॥ ६० ॥

ननु ब्रह्मसामानाधिकरण्ये यदि मनआदेरनृतत्वं भवेत्,
 तर्हि जीवस्यापि तत्त्वमसिवाक्ये ब्रह्मसामानाधिकरण्यश्रव-
 णादकृतत्वं कथं न भवेदिति पूर्वपक्षी चोदयति— नन्वि-
 ति । जीवसतोरपि तत्त्वमित्येकविभक्त्यभिधानमभिन्न-
 विभक्त्यभिधानं स्फुटं प्रतीयते, ततः कारणादावेकविभ-

क्तियुजोऽभिन्नविभक्तियुक्तस्यास्य शरीरभृतो जीवस्य मनआ-
 दिवदनृतता कथं न भवेत् मिथ्यात्वं भवत्येव । तस्मै
 जीवस्यानृतत्वे तस्याविक्रियब्रह्मात्मकत्वं श्रुतिसिद्धं न से-
 त्यतीत्यर्थः ॥ ६० ॥

प्रकृतेरभिधानपदेन यदा
 विकृतेरभिधानमुपैति युजाम् ।
 अनृतत्वमतिस्तु तदा विकृतौ

मृदयं घट इत्यभिधासु यथा ॥ ६१ ॥

न ब्रह्मसामानाधिकरण्यमनृतत्वप्रयोजकमित्याह सिद्धा-
 न्ती— प्रकृतेरिति । यदा प्रकृतेरभिधानपदेन कारण-
 बोधकपदेन विकृतेरभिधानं कार्यवाचकं पदं युजामुपैति
 सामानाधिकरण्यं प्राप्नोति तदा विकृतावनृतत्वमतिर्भवति
 कार्ये मिथ्यात्वबुद्धिर्भवति । तत्र दृष्टान्तमाह— मृदयं घट
 इत्याभिधासु यथेति । मृदयं घटस्तन्तुरथं पटः कनकमिदं
 कृचकमिति कार्यकारणपदयोः सामानाधिकरण्ये कार्येऽनृत-
 त्वमतिर्भवति, तद्वदत्रापि यदि जीवपरयोः कार्यकारणभा-

बस्तर्हि अनृतत्वं भवेदेव, न तु तदस्तीति सिद्धान्तिनो-
ऽभिप्रायः ॥ ६१ ॥

विकृतित्वमवादि मनःप्रभृते-

बहुशः श्रुतिषु प्रकृतेस्तु सतः ।

अत एव समानविभक्तितया

मनआदि सुवेद्यमसत्यमिति ॥ ६२ ॥

ननु कार्यकारणयोः सामानाधिकरण्ये कार्येऽनृतत्वम-
तिर्भवतु, मनआदेस्तु सृष्टिप्रकरणे कार्यत्वाश्रवणादनृतत्वं
न भवेदित्याशङ्क्य मैवं तत्र बाधिर्यादित्याह सिद्धान्ती—
विकृतत्वमिति । ' एतस्माज्जायते प्राणो मनः सर्वेन्द्रि-
याणि च ' ' अन्नमक्षितं त्रधा विधीयते, तस्य यः स्थविष्ठो
धातुस्तत्पुरीषं भवति या मध्यमस्तन्मांसं योऽणिष्ठस्तन्मनः '
इत्यादिश्रुतिषु मनःप्रभृतेर्मनःप्रमुखस्य जगतो बहुशो
बहुवारं सतः प्रकृतेर्विकृतित्वमवादि मनसः सद्रूपब्रह्मकार्य-
त्वमभाषि । अत एवमतः कारणात्समानविभक्तितया मन-
आद्यसत्यमिति सुवेद्यम् । मनआदेः कार्यत्वश्रवणाद्ब्रह्मज्ञा-
नानाधिकरण्ये मनआद्यनृतं भवेदित्यर्थः ॥ ६२ ॥

जनितत्वमवादि न हि श्रुतिभि-

र्जनकेन सतास्य शरीरभृतः ।

मनआदिविकारविलक्षणतां

प्रतियन्ति शरीरभृतस्तु ततः ॥६३॥

तर्हि जीवस्यापि मनआदिब्रह्मकार्यत्वश्रवणादनृतत्वं
 कुतो न भवेत्, ' बथाम्नेः क्षुद्रा विस्फुलिङ्गा व्युच्चरन्तेव-
 मेवास्मादात्मनः सर्वे प्राणाः सर्वे लोकाः सर्वे देवाः सर्वे
 वेदाः सर्वाणि भूतानि सर्व एत आत्मनो व्युच्चरन्ति ' इति
 जीवोत्पत्तिश्रवणादियथाकथं, जीवस्य स्वरूपव्युत्पत्तिर्न भव-
 ति किं तु विशिष्टेत्यात्तरेषेत्याभिप्रायेणाह सिद्धात्त्वी— ज-
 नितत्वमिति । अस्य शरीरभृतः शरीरप्राधिकस्य जीवा-
 त्मनो जनकेन सता निखिलजगत्कारणेन ब्रह्मणा जनि-
 तत्वमुत्पादितत्वं श्रुतिभिर्नावादि न गदितम् । हि यस्मादेवं
 ततः कारणाच्छरीरभृतो मनआदिविकारविलक्षणतां मन-
 आदिकार्यवैलक्षण्यं विद्वज्जनाः प्रतियन्ति जानन्ति । तस्मा-
 न्नमनआदिवज्जीवस्य ब्रह्मसामानाधिकरण्येऽनृतत्वं न भवे-
 दित्यर्थः ॥ ६३ ॥

यदजीजनदम्बरपूर्वमिदं

जगदक्षरमीक्षणविग्रहकम् ।

प्रविवेश तदेव जगत्स्वकृतं

स च जीवसमाख्य इति श्रुतम् ॥

जीवस्य ब्रह्मविकारत्वं श्रुतिषु प्रसिद्धं नैतिकमात्मकत्वं
तर्हि प्रसिद्धमित्यपेक्षायाम्, अविकृतब्रह्मात्मकत्वमेवेत्याह
सिद्धान्ती— यदजीजनदिति । ‘तदक्षत तत्तेजोऽसृत्’
‘स ईक्षांचक्रे’ ‘सत्यं ज्ञानमन्तं ब्रह्म’ ‘प्रज्ञानं ब्रह्म’
इति श्रुतेरीक्षणविग्रहकं यदक्षरमकं ब्रह्माम्बरपूर्वकमाका-
शपुरःसरकमिदं जगदजीजनदुदपादयत् तदेवाक्षरात्मकं ब्रह्मैव
स्वकृतं जगत्प्रविवेश प्राविशत् । यस्मादेवं तस्मात्स
परमात्मैव जीवसमाख्यो जीवसंज्ञां प्राप्नोति इति ‘तत्सृष्ट्वा
बदेवानुप्राविशत्’ इत्याद्याः श्रुतयः प्रवदन्तीत्यर्थः ॥

परमात्मविकारविभक्तमति-

र्न भवत्यत एव शरीरभूतः ।

यत एव विकारविभिन्नमति-

र्न भवत्यत एव मृषात्वमतिः ॥ ६५ ॥

अविभक्तविभक्त्यभिधानकृता

परमात्मपदेन शरीरभृतेः ।

न भवेदिह तत्त्वमसिप्रभृतौ

लवणं जलमित्यभिधासु यथा ॥ ६६ ॥

एवं श्रुतिप्रामाण्याज्जीवसाविकृतब्रह्मात्मत्वे सिद्धे प्रकृते
किमायातमित्यपेक्षायाम् जीव एव परमात्मेत्यनेन हेतुना
विभक्तबुद्धिर्न भवेदिहमायातमित्याह — परमेति । विका-
रविभक्तमतिर्न भवति परमात्मविकारत्वेन ब्रह्मकार्यत्वेन
हेतुना ब्रह्मण्यसकाशाज्जीवो विभक्त इति बुद्धिर्न भवति
जीवस्य ब्रह्मकार्यत्वाभावादित्यर्थः । ततः किं तव सिद्धमि-
त्यत्राह — यत एवेति सार्धश्लोकेन । यत एव विकारत्वेन
विभिन्नमतिर्न भवति, अत एवेह तत्त्वमसिप्रभृतौ तत्त्व-
मस्यादिवाक्ये शरीरभृतः परमात्मपदेन अविभक्तविभक्त्य-
भिधानकृता मृषात्मबुद्धिर्न भवेत्, ब्रह्मसामानाधिकरण्ये

सति जीवेऽनृतत्वबुद्धिर्न भवेत् । अत्र व्यतिरेकदृष्टान्त-
माह— लवणं जलमित्यभिधासु यथेति । यथा लवण-
जलयोः कार्यकारणभावादुदककार्यस्य लवणस्यानृतत्वं भवे-
त्तथा जीवस्यानृतत्वं न भवेत् , जीवब्रह्मणोः कार्यकारण-
त्वाभावादित्यर्थः ॥ ६५ ॥ ६६ ॥

परमात्मविकारनिराकरणं

कृतमस्य शरीरभृतस्तु यतः ।

परमेश्वररूपविलक्षणता

न मनागपि देहभृतोऽस्ति ततः ॥

ब्रह्मसासानाधिकरण्यं सृष्टात्वं न भवतीति साधयितुं
जीवस्य विकारत्वं निराकृतम् , अत एव जीवस्य सर्वप्रकारेण
ब्रह्मविलक्षणता निराकृतेत्याह सिद्धान्ती— परमात्मेति ।
अस्य शरीरभृतः परमात्मविकारत्वनिराकरणं कृतमिति
यतः, अत एवास्य शरीरभृतो जीवपदार्थस्य परमेश्वररूप-
विलक्षणता न मनागपि नान्ति जीवस्याविकृतब्रह्मात्म-
त्वश्रवणादित्यर्थः ॥ ६७ ॥

ननु जीवसतोरणुमात्रमपि

स्वगतं न विशेषणमस्ति यदा ।

वद तत्त्वमसीति तदा वचनं

किमु वक्ति तथैष त इत्यपि च ॥

‘यदा हेवैष एतस्मिन्नुदरमन्तरं कुरुते, अथ तस्य भयं भवति’ ‘नेह नानास्ति किञ्चन’ इति भेदस्य निर-
स्वत्वाज्जीवपरयोरीषदपि भेदो नस्त्युपश्रुत्य पूर्वपक्षवादी
चोदयति— नन्विति । जीवपरयोरणुमात्रमपि स्वगतं
विशेषणं भेदकं यदा नास्ति तदा तत्त्वमसीति वचनं किमु
वक्ति किं बोधयति । एष त इत्यपि च ‘एष
त आत्मान्तर्याम्यमृतः’ इति वचनं च किमु वक्ति जीवसतो-
रीषदपि भेदाभावे पूर्वमेवाभेदम्य सिद्धत्वादुपदेशानर्थक्य-
मिति पूर्ववादिनेऽभिप्रायः ॥ ६८ ॥

स्वगतं यदि भेदकमिष्टमभू-

दणुमात्रमपीश्वरदेहभृतोः ।

अपनेतुमशक्यमदो वचने-

रमुनास्य पृथक्त्वनिषेधपरैः ॥ ६९ ॥

एतच्चोद्यं परिहरति सिद्धान्ती—स्वगतमिति । ईश्वरदेह-
भूतोरणुमात्रमपीश्वरगतं भेदकामिष्टमभूद्यदि जीवपरयोः पर-
मार्थतः स्वगतभेद इष्यते यदि तर्ह्यदो भेदकममुना परमा-
त्मनास्य जीवस्य पृथक्त्वनिषेधपरैस्तस्वमस्यादिभिर्वाक्यै-
रपनेतुं निराकर्तुमशक्यमिति ॥ ६९ ॥

इह यस्य च यो गुण आत्मगतः

स्वत एव न जातु भवेत्परतः ।

वचनेन न तस्य निराकरणं

क्रियते स गुणः सहजस्तु यतः ॥

जीवपरयोः परमार्थभेदाङ्गीकारे तस्य वचनेन निराक-
रणमशक्यमित्युक्तम् । इदानीं परमार्थभेदनिराकरणासंभवं
साधयति— इहेत्यादिना । इह व्यवहारदशायां यस्य पदा-
र्थस्य यो गुणः स्वत एवात्मगतो जातु परतो न भवेत्तस्य स्वा-
भाविकगुणस्य वचनेन निराकरणं न क्रियते, निराकर्तुं न

शक्यत इत्यर्थः । कुतो न शक्यत इत्याकाङ्क्षायां तत्र हेतुं
 कथयति— सहज इति । तु पुनः स भेदाख्यो गुणः
 सहजो यतः उपाधिकृतो न भवेद्यतस्ततः कारणाद्वचनेन
 न निराक्रियत इत्यर्थः ॥ ७० ॥

वचनं त्ववबोधकमेव यत-

स्तत एव न वस्तुविपर्ययकृत् ।

न हि वस्त्वपि शब्दवशात्प्रकृतिं

प्रजहात्यनवस्थितदोषभयात् ॥ ७१ ॥

मनु वचनेन किमिति सहजगुणनिराकरणं न संभवति
 वचनस्य कारणत्वादित्यत्राह— वचनमिति । अज्ञातार्था-
 धिमन्तृतया प्रमाणभूतं तत्त्वमस्यादिवचनमवबोधकमेव, प्र-
 माणानामभिव्यक्तत्वस्वाभाव्यात्, अतो यथावस्थितप्रत्य-
 यक्तत्वबोधकमेव, न तु कारणमित्यर्थः । तर्हि वस्तु स्व-
 यमेव शब्दसामर्थ्यात्स्वभावसिद्धं गुणं परित्यजत्विति चेन्ने-
 त्याह— न हीति । वस्त्वपि शब्दवशाच्छ्रुतिसामर्थ्यात्प्र-
 कृतिं प्रकृतिसिद्धं गुणभेदं न जहाति न परित्यजति । कुतः
 कारणादित्यत्राह— अनवस्थितदोषभयादित्यादिना । स्वस्यान-

वस्थानदोषभयात्सहजस्य निराकरणे स्वस्यापि नाशप्रसङ्गा-
दित्यर्थः । तथोक्तं सुरेश्वराचार्यैः— 'न हि स्वभावो भावा-
नां व्यावर्त्येतौष्ण्यवद्रवेः । स्वभावाद्धिनिवृत्तोऽर्थो निः-
स्वभावः खपुष्पवत् ॥' इति । तस्माद्भेदस्य सहजत्वे तस्य
निवृत्तिर्न संभवतीत्यर्थः ॥ ७१ ॥

यत एवमतो विषयस्य गुणं
विषयेण सहात्मानि मूढधिया ।

अधिरोपितमप्स्विव भूमिगुणं

प्रतिषेधति तत्त्वमसीति वचः ॥७२॥

भेदस्यौपाधिकत्वे तस्य वचनेन निवृत्तिः संभवतीति
दर्शयति— यत इति । स्वाभाविकभेदस्य निवृत्तिर्न संभ-
वतीति यतस्ततः कौश्यान्मूढधियाविवेकिनात्मनि स्वस्मिन्वि-
षयस्य गुणं विषयेण सहारोपितमध्यस्तमतद्धर्मं तत्त्वमसीति
वचः प्रतिषेधति निरस्यति । आरोपितस्य निषेध्यत्वे
दृष्टान्तं दर्शयति— अप्स्विव भूमिगुणमिति । भूमिगुणं
गन्धमपस्वारोपितं यथा प्रतिषेधति वचः कृथिव्या एव
गन्धवत्त्वात्तद्दवाप्यस्मिन् 'तत्त्वमसि' 'अहं ब्रह्मास्मि'

‘अस्थूलमतण्वहस्वमशब्दमस्पर्शम्’ इत्यादिकं वचनमात्मन्य-
द्विवेकेनारोपितातद्धर्मानिषेधमुखेनाखण्डैकवस्तुपरमित्यर्थः ॥

अत एव न दृष्टिविधानपरं

गुणवादपरं च न तद्वचनम्

स्तुतिवाद्यपि नैतदुपास्यतया

विधिरत्र न देहभृतोऽस्ति यतः ॥

यस्मादेवं वाक्यस्य वस्तुपरत्वमिच्छं तस्मादुपासनापर-
त्वं ज्ञास्तीति सिद्धमित्याह— अत एवेति । अत एव
वाक्यस्याखण्डवस्तुपरत्वात् तद्वाक्यं न दृष्टिविधानपरं न
तुपासनाविधिपरमुपासनाविधिषु न भवेत् । उपासनाविधि-
परत्वाभावे हेतुमद्— उपास्यतयेति । अत्रार्थिभस्त्वम-
सिवाक्ये देहभृतो जीवस्य ब्रह्मत्वेनोपास्यतया विधिर्नास्ति
लिङ्गलोड्यदिप्रदं नास्ति यतस्ततः कारणादुपासनापरं तथा
गुणवादपरं च न भवेत् । जघद्यानसि विष्णुरसीत्यादिवस्तु-
विवाद्यपि न भवेत्स्तुतिपरं च न भवेत्, मुख्यार्थसंभवे
गौणार्थरूपनाया अनुचितत्वादित्यर्थः ॥ ७३ ॥

सत एव हि नाम जगत्प्रकृते-
रुपधानवशादिह जीव इति ।

अत एव न जीवसतत्वकतां

प्रकृतस्य सतः प्रतिपादयति ॥७४॥

एवं च सति विपरीतबोधकत्वं च नास्तीत्याह— सत
इति । जगत्प्रकृतेः सत एव जगत्कारणस्य ब्रह्मण एवो-
पधानवशाच्छरीरद्वयोपाधिवशाज्जीव इति नाम भवतीति
यतोऽत एव प्रकृतस्य सतः 'सदेव सोम्येदमग्र आसीत्'
इति जगत्कारणत्वेन प्रस्तुतस्य सतो ब्रह्मणो जीवसतत्वकतां
जीवरूपतां न प्रतिपादयति । किं तर्हि जीवसत्त्वां प्राप्तस्य
ब्रह्मणः स्वारसिकं ब्रह्मत्वमवबोधयतीत्यर्थः ॥ ७४ ॥

यदि जीवसतत्वकतां गमये-

दणिमादिगुणस्य जगत्प्रकृतेः ।

अणिमादिगुणोक्तिरतोऽस्य दृष्टा

यदि वास्य शरीरभृदात्मकता ॥७५॥

वक्ष्यमाणहेतोश्च वाक्यस्य विपरीतबोधकता नास्ती-
त्याह— यदौति । अणिमादिगुणस्य जगत्प्रकृतेः सूक्ष्म-
त्वादिगुणकस्य ब्रह्मणो जीवसतत्त्वकतामेव वाक्यं गम-
येद्यदि तर्ह्यस्य ब्रह्मणः अतो वाक्यात् 'स स एषोऽणि-
मैतदात्म्यमिदं सर्वं तत्सत्यं स आत्मा' इत्यादिकाद्वाक्या-
दणिमादिगुणोक्तिर्ब्रह्मणो मृषा स्यादपरमार्थिकी स्यात् ।
यदि वाणिमादिगुणोक्तिस्त्वभिहिता तर्ह्यस्य ब्रह्मणः शरी-
रभृदात्मकता जीवसतत्त्वकता मृषा भवेत् । तस्मात्प्रकृतस्य
सतो जीवसतत्त्वकतां न प्रतिपादयतीत्यर्थः ॥ ७५ ॥

न च संसृतिहेतुनिराकरणं

कृतमस्य शरीरभृतोऽभिमतम् ।

परमेश्वरमात्मतया ब्रुवता

वचनेन च तत्त्वमसीत्यमुना ॥ ७६ ॥

इतोऽपि विपरीतबोधकत्वं नास्तीत्याह— न चेति ।
परमेश्वर परमात्मानमात्मतया जीवतया ब्रुवता तत्त्वम-
सीत्यमुना वचनेनास्य शरीरभृतोऽभिमतमिष्टं संसृतिहेतु-
निराकरणं संसारहेतोरज्ञानस्य निराकरणं न कृतमिति
यस्मान्तस्माद्विपरीतबोधकत्वमयुक्तमित्यर्थः ॥ ७६ ॥

त्वमसीति पदद्वयमेति युजां

तदिति ध्वनिना सह तत्त्वमिति ।

क्रियया सह नामपदं समिया-

न्निरपेक्षमुपैत्यनया हि युजाम् ॥

वाक्यस्थपदसंबन्धपर्यालोचनया वा विपरीतबोधकत्वं न
संभवतीत्याह— त्वमिति । प्रथमं त्वमसीति पदद्वयं पर-
स्परं युजामेति पश्चात्तदेव पदद्वयं तदिति ध्वनिना सह
युजामेति तत्पदलक्ष्यं वस्तु त्वमसीति । कुतः कारणादेवं
क्रमेण वाक्यस्थपदानां संबन्ध इत्याह— क्रिययेति । नाम-
पदं सुबन्तं पदं क्रियया सह युजां योगं समियात्प्राप्नु-
यात् । तदपि किनिबन्धनमित्यत्राह— निरपेक्षमिति ।
अनयासीत्यादिक्रियया निरपेक्षं यथा भवति तथा वाक्यं
युजामुपैति । 'साकाङ्क्षं वचनमनर्थकम्' इति न्यायात्क्रि-
यापदे सति वाक्यं निरपेक्षं भवेदित्यर्थः ॥ ७७ ॥

च हि नामसहस्रमपि क्रियया

रहितं किमपि प्रतिपादयति ।

प्रतिपादकमेषु लिङादि भवे-

द्विहितादिमतेर्जनकं हि यतः ॥७८॥

क्रियापदयुक्ते वाक्ये नामपदानां नैराकार्येणैतत्सा-
धयति— न हीति । क्रियया रहितं चेद्वाक्यं तर्हि नाम-
सहस्रमपि अनेकमपि सुबन्तपदं किमपि न प्रतिपादयति
कंचिदर्थमपि बोधयितुं न पर्याप्तमित्यर्थः । तर्हि किं प्रतिपाद-
कमित्यत्राह— प्रतिपादकमिति । एषु वाक्यस्थपदेषु वाक्य-
स्थानां पदानां मध्ये लिङादि लिङ्गलोद्भव्यादिकमस्मि-
त्यादिकं वा क्रियापदं कस्यचिदर्थस्व प्रतिपादकं भवेत् ।
तदपि कथमित्यत्राह— द्विहितादिमतेर्जनकं हि यत इति ।
विहितज्ञानस्य प्रतिषिद्धज्ञानस्य च विधिनिषेधगोचरवस्तुवि-
षयज्ञानस्यापि जनकं हि यस्मादेवं तस्माद्वाक्यस्थपदानां
संबन्धक्रमपर्यालोचनया विपरीतबोधकत्वं न संबन्धीत्यर्थः ॥

भगवानपि मध्यममेव यतो

विनियच्छति युष्मदि नित्यमतः ।

प्रथमं त्वमसीति पदे समित-

श्रमं त्वसिना समियात्तदिति ॥

प्रथमं त्वमसीति पदद्वयं परस्परं युजामुपैतीत्यस्मिन्नर्थे
 पाणिनीयं सूत्रमुपोद्वलयति— भगवानिति । पाणिनिर्भ-
 गवानपि मध्यमसिभवसीत्यादिकं मध्यमपदं नित्यं नियमेन
 युष्मद्येव विनियच्छति 'युष्मद्युपपदे समानाधिकरणे स्था-
 निन्यपि मध्यमः' इत्यनेन सूत्रेणासिभवसीत्यादिकं मध्यम-
 पुरुषं लिङ्गन्तं पदं युष्मद्येव त्वंपदस्योपर्येव नियच्छति ।
 यस्मादेवं तस्मात्प्रथमं त्वमसीति पदं परस्परं समितः
 परस्परं संयोगं प्राप्नुतः चरमं पश्चात्सिभवासिपदेन तदिति
 पदं च समियात्संयोगं प्राप्नुयादित्यर्थः ॥ ७९ ॥

पुरुषोऽभिहितस्त्वमसीति यदा

किमसानि वदेति तदाभिमुखः ।

श्रवणाय शब्ददणिमादिगुणं

सदिति प्रकृतं तदसीति वदेत् ॥८०॥

त्वमसीति पदद्वयसंबन्धानन्तरमेव तदसीति पदद्वय-
 संबन्ध इत्यत्र युक्तिमाह— पुरुष इति । 'जीवाकारेण
 निर्दिष्टो ब्रह्माकारेण सर्वतः । अन्तर्वाहः पूरितत्वादिति
 वा पुरुषो भवेत् ॥' इति वचनात्पूर्णत्वात्पुरुषः । शिष्य-

त्वेनाभिमतः पुरुषो गुरुणा यदा त्वमसीत्यभिहितस्तदा
 शिष्यः किमसामि किं भवानि तद्वदति श्रवणाभिमुखो
 भवेत् । तदनन्तरं गुरुः सदिति प्रकृतं सदेवेत्यादिना प्रस्तु-
 तमणिमादिगुणं यद्ब्रह्म तदसीति वदेदुपदिशेदित्यर्थः ॥८०॥

त्वमिति ध्वनिनाभिहितस्य यत-
 स्तदिति श्रुतिवाच्यसदात्मकताम् ।
 अवदद्ब्रह्मचनं तत एव सता
 न हि जीवसतत्त्वकतां वदति ॥

वाक्यस्य विपरीतबोधकत्वासंभवमुपसंहरति— त्वमि-
 ति । तत्त्वमसीति वचनं त्वमसीति ध्वनिनाभिहितस्य त्व-
 पदलक्ष्यस्य प्रत्यगात्मवस्तदिति श्रुतिवाच्यसदात्मकतां तत्प-
 दलक्ष्यब्रह्मात्मकतामवदद्बोधयतीति यतस्तत एव सतः प्रकृ-
 तस्य ब्रह्मणो जीवसतत्त्वकतां त्वंपदवाच्यात्मकतां न वदति
 न बोधयति । तस्मात्त्वमासेवाक्यं विपरीतबोधकं च न
 भवेदित्यर्थः ॥ ८१ ॥

विषयाभिमुखानि शरीरभृतः

स्वरसेन सदा करणानि यतः ।

स्वकमेष न रूपमवैति ततः

प्रतिबोध्यत एव ततो वचनैः ॥८२॥

यदि जीवः सदाविकृतब्रह्मात्मकस्तर्ह्युपदेशं विवैवासीत्
जीवः किमिति सर्वदाविकृतब्रह्मात्मकत्वं न जानीयादिति
यत्पूर्ववादिना पूर्वमुदीरितं तत्परिहरति—विषयेति ।
शरीरभृतो जीवस्य करणानीन्द्रियाणि स्वप्नेन स्वभावात्
एव सदा विषयाभिमुखानि विषयप्रयत्नानीति यत्तत्ततः
कारणादेष जीवः स्वकं स्वारसिकं ब्रह्मत्वं नावैति न जाना-
तीति यस्मात्तस्मात्तत्त्वमस्यादिवचनैः प्रतिबोध्यत एवोप-
शान्तचित्तस्य शिष्यस्य ब्रह्मत्वं बोध्यत इत्यर्थः ॥ ८२ ॥

वचनं च पराश्विपुरःसरकं

बहु वैदिकमत्र तथा स्मरणम् ।

विषयेषु न नावमिवास्भसि य-

त्वनसेन्द्रियरश्मिविनिग्रहवत् ॥

गुणत्रयात्मकानामिन्द्रियाणामनात्मविषयत्वादात्मनो ब्र-
ह्मत्वमुपदेशमन्तरेण जीवो न जानीयादिति युक्तिं दर्शयि-

त्वा, इदानीं पराञ्चि खानीत्यादिश्रुतिवचनमप्यत्र प्रमाणमि-
 त्याह— वचनमिति । अत्रास्मिन्नर्थे पराञ्चिपुरःसरकम्
 ‘पराञ्चि खानि व्यतृणत्स्वयंभूस्तस्मात्पराङ् पश्यति ना-
 न्तरात्मन्’ इत्यादि बहु वैदिकं वचनमपि प्रमाणं तथा
 स्मरणं स्मृतिश्च प्रमाणमित्यर्थः । स्मृतिं दर्शयत्युत्तरार्धेन—
 विषयेषु चेति । अस्मासि नावमित्र यथास्मास स्थितां नाव-
 मितस्ततो वायुर्नयति तथा विषयेषु चरतामिन्द्रियाणामनु-
 यन्मनोऽनुविधीयते बाहिर्विषयं प्रति गच्छति तन्मनोऽस्य
 निर्भाग्यपुरुषस्य प्रज्ञां हरति । तस्माद्यस्येन्द्रियाणि निगृही-
 तानि विषयेभ्यः प्रत्याहृतानि तस्य परमविष्कलंन्यासिनो
 गुरूपदिष्टा विद्या सुप्रतिष्ठिता सफला भवेत् ‘इन्द्रियाणां
 हि चरतां यन्मनोऽनु विधीयते । तदस्य हरति प्रज्ञां
 वायुर्नावमिवाम्भसि ॥ तस्माद्यस्य महान्महो निगृहीतानि
 सर्वशः । इन्द्रियाणीन्द्रियार्थेभ्यस्तस्य प्रज्ञां प्रतिष्ठेता ॥’
 इति परमेश्वरच्युतस्य वाक्यं विषयेषु नावमिवेति सूचि-
 तम् । तथा ‘मनसैवेन्द्रियप्रामं विनियम्य समन्ततः ।
 शनैः शनैरुपरमेद्बुद्ध्या धृतिगृहीतया ॥’ इति वाक्यं
 मनसैवेति सूचितम् । ‘यदा संयच्छते रश्मीञ्ज्ञानानि
 मनसा सह । तदा प्रकाशते ह्यात्मा घटे दीपो ज्वलन्निव ॥’

इति वाक्यमिन्द्रियरश्मिविनिग्रहवदिति सूचितम् । इन्द्रियाणां पराग्विषयत्वाद्नाद्यज्ञानच्छन्नत्वाच्च स्वरूपस्य जीवात्मनो ब्रह्मत्वमुपदेशान्तरेण न ज्ञायत इत्यभिप्रायः ॥

इयता हि न देहभृतोऽस्ति भिदा

परमात्मदृशोरिति वाक्यमिदम् ।

स्थितिकाल इहापि च सृष्टिमुखे

सदनन्यतया श्रुतमेष यतः ॥ ८४ ॥

ननु यदि जीवस्त्रिष्वपि कालेषु ब्रह्मस्वरूपस्तर्ह्येषा कल्पना स्यात्, न च तदस्तीत्यशङ्क्य जीवस्य सदा ब्रह्मत्वे श्रुतिं प्रमाणयति— इत्येवेति । इयतैतावन्मात्रेण जीवस्य त्रिष्वपि कालेषु ब्रह्मत्वे प्रमाणं त्वया न दृष्टमित्येतावन्मात्रेण देहभृतत्वंपदार्थस्य चिदात्मनः परमात्मदृशेः सकाशाद्भिदास्तीति न वाच्यं न वक्तव्यम् । कुतो न वक्तव्यमित्यत्राह— स्थितिकाल इति । इह स्थितेः काले पूर्वं सृष्टिमुखे पुनः संहारकाले उपदेशात्पूर्वं पश्चाद्द्वर्तमानकालेऽपीति यावत् । एषु त्रिष्वपि कालेष्वेष जीवः सदनन्यतया श्रुतः ब्रह्मणः सकाशादनन्यतया श्रुतः 'ब्रह्मैव

सन्ब्रह्माप्येति' 'विमुक्तश्च विमुच्यते' इति । तस्माज्जीवः
परमात्मनः सकाशादीषदपि भिन्नो न भवतीत्यर्थः ॥ ८४ ॥

द्वयमप्यविरोधि शरीरभृतो

वचनीयमिदं रघुनन्दनवत् ।

उपदेशमपेक्ष्य सदात्ममतिः

परमात्मसत्त्वकता च सदा ॥८५॥

तर्हि जीवस्य सर्वदा ब्रह्मत्वेमुपदेशापेक्षत्वं च विरुद्ध-
मित्याशङ्क्य तदुभयमविरुद्धमिति सदृष्टान्तमाह—द्वयमिति ।
शरीरभृतो जीवस्येदं द्वयमप्यविरोधीति वचनीयं वक्तव्यम् ।
किं तद्वयमित्यपेक्षायां तद्वयं दर्शयति— उपदेशमपेक्ष्येति ।
श्रुत्याचार्योपदेशापेक्षया सदात्ममतिरात्मनो ब्रह्मत्वबुद्धिः
सदा परमात्मसत्त्वकता च जीवस्य त्रिष्वपि कालेषु
ब्रह्मता चेन्नेतदुभयमविरुद्धं वक्तव्यम् । तत्र दृष्टान्तमाह—
रघुनन्दनवदिति । यथा राघवस्य परमार्थतो विष्णुत्वेऽपि
रावणवधार्थं मायामानुषोपाधिबशादहं दशरथपुत्रो राघवो-
ऽस्मीति शरीराभिमानो सन्स्वस्य विष्णुत्वं न जानाति, पुनः
कालान्तरे रावणवधादूर्ध्वं ब्रह्मादयो देवाः समागत्य स्तुति-

व्याजेन रामस्य विष्णुत्वं बोधितवन्तः, तदा स्वस्य विष्णु-
त्वं सम्यग्ज्ञातवान् रामः । तद्वदत्राप्युपदेशापेक्षया जीवस्य
ब्रह्मत्वं ज्ञायत इत्यर्थः ॥ ८५ ॥

सदुपासनमस्य विधेयतया

वचनस्य मम प्रतिभाति यतः ।

अत एव न जीवसदात्मकतां

प्रतिबोधयतीत्यवदत्तदसत् ॥ ८६ ॥

एवं वाक्यस्याखण्डैकवर्गुपरत्वमुपपाद्येदानीं सिंहावल्लो-
कनन्यायेनोपासनाविधिपरत्वपक्षमनूद्य दूषयति— सदि-
ति । अन्ये तत्त्वमसीति वचनस्य 'सदुपास्व' इति सदु-
पासनं विधेयतया मम भातीति यतः, अत एव जीवस्य
सदात्मकतां ब्रह्मात्मकतां न प्रतिबोधयतीति यत्पूर्वमवद-
दवोचत्तदसत्मुक्तम् ॥ ८६ ॥

सदुपास्व(?) इति श्रुतिरत्र न ते

तदसि त्वमिति श्रुतिरेवमियम् ।

यत एवमतो न विधिरिस्तता

सदुपासनकर्मण इत्यमृषा ॥ ८७ ॥

कुतः कारणादुपासनापरत्वमयुक्तम् ? विधिपदाश्रवणा-
दित्याह सिद्धान्ती— सदिति । अत्र तत्त्वसाक्षात्वाक्ये
'सदुपास्व' इति विधिपदश्रवणं नास्ति । तर्हि किम-
स्तीत्यत्राह— तदसीति । तदसि त्वमिस्थितिम् वर्तमानोपदे-
शिनी श्रुतिरिति यतस्ततः कारणात्सदुपासनकर्मणो विधि-
रिस्तता नास्त्येवेत्येतदमृषा मृषा न भवेत् । तस्माद्वाक्यमु-
पासनाविधिपरं न भवेदित्यर्थः ॥ ८७ ॥

यदि तस्य कुतश्चिदिहानयनं

क्रियते तदनर्थकमेव भवेत् ।

पुरुषेण कृतस्य यतः श्रुतिता

न भवेदिति वेदविदां स्मरणम् ॥

यद्येवं विधिपदाश्रवणादुपासनापरत्वं नास्ति तर्हि वि-
धिपदमभ्याहरिष्यत इत्यत्राह— यदीति । तस्य विधि-
पदस्य कुतश्चित्प्रदेशादिहास्मिन्वाक्य आनयनं क्रियते यदि

विधिपदमध्याहारिष्यते यदि तर्हि तद्विधिपदमनर्थकमेव
 भवेत् । विधिपदाध्याहारे तस्यानर्थक्यं कथमित्यपेक्षायामाह—
 पुरुषेण कृतस्य विधिपदस्य श्रुतिता न भवेद्वेद-
 स्यापौरुषेयत्वादिति वेदविदां स्मरणम्, तस्माद्विधिपदाध्या-
 हारो न युक्त इत्यर्थः ॥ ८८ ॥

किमरे पुरुषं प्रतिबोधयितुं

स्वकमर्थमशक्तमिदं वचनम् ।

यदतोऽन्यत आनयनं क्रियते

भवता श्रवणेन विनापि विधेः ॥

ननु तथापि वाक्यपरिपूर्तिहेतुत्वादध्याहारस्यानर्थक्यं
 कथं भवेदित्यत्राह— किमिति । अरे इति नीचसं-
 बोधनम् । इदं तत्रेवासिवचनं स्वकमर्थं प्रत्यग्रह-
 णोरेकत्वं पुरुषमधिकारिणं प्रतिबोधयितुमशक्तमसमर्थं किं
 चेनासामर्थ्येन श्रवणेन विनापि विधेरानयनं क्रियते तथा
 वाक्यमसमर्थं किमित्यावेष्टनम् । तस्माद्विधिपदाध्याहारमन्त-
 रेण वाक्यस्यार्थपरिपूर्तिहेतुत्वादध्याहारापेक्षा नास्तीत्यर्थः ॥

श्रुतहानिरिहाश्रुतकलप्तिरपि

श्रुतिवित्समयो न भवेत्तु यतः ।

श्रुतिभक्तिमता श्रुतिवक्त्रगत

ग्रहणीयमतो न तु बुद्धवशात् ॥

पुनरपि विधिपदाध्याहारो न युक्त इत्यत्र हेत्वन्तरमाह-
 श्रुतहानिरिति । इह विधिपदाध्याहारपक्षेऽयमपि महा-
 न्दोषः स्यात्, श्रुतहानिर्यथाश्रुतार्थपरित्यागः अश्रुतकलप्तिरपि
 अश्रुतार्थपरिकल्पना च, श्रुतिवित्समयो न भवेद्वेदार्थविदां
 सिद्धान्तोऽपि पतन् । यत एवमतः कारणात् श्रुतिभक्ति-
 मता श्रुतौ नैवाच्छ्रुतिवक्त्रगतं श्रुतिमुखादुद्गतं यत्तदेव
 ग्रहणीयं न तु बुद्धिवशात्स्वमनीषया किञ्चिदपि परि-
 कल्पयित्वा न्यमित्यर्थः ॥ १० ॥

पुरुषस्य शरीरगतात्ममतिं

मृतिसंभवहेतुमनर्थकरीम् ।

अपनीय सदात्ममतिं दधती

महते पुरुषस्य हिताय भवेत् ॥९१॥

एवं तावत्तत्त्वमसिवाक्ये विधिपदाश्रवणाद्विधिपदाध्या-
हारस्य चान्याय्यत्वात्तद्वाक्यमुपासनाविधिपरं न भवेत्,
किं त्वखण्डैकरसवस्तुपरमिति साधितम् । तत्रेदमाशङ्क्यते—
तत्त्वमसिवाक्यस्य वस्तुपरत्वे वस्तुनो हानौपादानाविषय-
त्वात्पुरुषार्थरहितं वाक्यं प्रसज्येत । विधिपरत्वे तु पुरुष-
प्रवृत्तिः प्रयोजनं प्रयोजनस्य प्रवृत्तिनिवृत्तिसाध्यत्वादिति ।
तद्युक्तमिति सिद्धार्थवादिनो मन्यन्ते, वस्तुपरत्वे त्वशे-
षानर्थमूलाज्ञाननिवृत्तिः परमपुरुषार्थो विद्यत एवेत्याह
सिद्धान्ती— पुरुषस्येति । पुरुषस्यानेकानर्थकरी मृत्तिसं-
भवहेतुं शरीरगतात्मपत्तिमपनीय पुरुषस्य जीवस्य सदा-
त्ममतिं दधती इति महते हिताय भवेद्वाक्यजनितज्ञानस्य
मोक्षहेतुत्वादिर्थः ॥ ९१ ॥

विभिवर्तत एव शरीरगता

विपरीतमतिः पुरुषस्य तदा ।

वचनेन तु तत्त्वमसीति यदा

प्रतिबोध्यत एष त इत्यपि च ॥९२॥

नन्वेवमपि तत्त्वमसिवाक्यस्य पुरुषार्थहेतुत्वमनुपपन्नम्, महता प्रयत्नेनाहर्निशं तत्त्वमसिवाक्यमसकृच्छ्रुतवतामप्यस्माकमनर्थहेत्वज्ञाननिवृत्तेरदशनादित्याशङ्क्य, पापाच्छन्नबुद्धीनां कुतार्किकाणामेवैतत्, न तु भगवद्भक्तानां परमहंसानाम्, तेषां क्षीणकल्पपरवात्सकृच्छ्रवणादप्यनुभवपर्यन्तज्ञानोत्पत्तिसंभवादित्यसिप्रायेणाह— विनिवर्तत इति । यस्मादधिकारिणः प्रमिदित्तनको वेदस्तस्मात् 'तत्त्वमसि' 'अयमात्मा ब्रह्म' 'एष त आत्मा' 'प्रज्ञानं ब्रह्म' इत्यादिमहावाक्यैर्येन यदा शिष्यत्वेनाभिमतः पुरुष एवं प्रतिबोध्यते— नासि त्वं देहेन्द्रियप्रणाहंकारसंघातस्तेषां घटादिवद्दृश्यत्वात्— नापि संसारी त्वं त्वायि प्रतीयमानस्य सुखदुःखादेरन्तःकरणोपाधिनिबन्धनत्वात्, किं तर्हि स्वरूपम् ? यत्सर्वविदान्तप्रतिपाद्यमद्वयसदानन्दप्रत्यग्बोधरूपं वस्तु तदेकत्वमिति परमकारुणिकेन गुरुणा प्रतिबोध्यते ; तदैवोत्तमाधिकारिणः शिष्यस्य शरीरगता विपरीतमतिर्विनिवर्तत एव, अनात्मन्यात्मबुद्धिर्विनिवर्तते । तस्माद्वाक्यजनितज्ञानेनाज्ञा-

नतत्कार्यनिवृत्तौ निरतिशयानन्दाविर्भावलक्षणस्य प्रयोजनस्य
विद्यमानत्वाद्बस्तुपरत्वे वाक्यस्य पुरुषार्थपर्यवसायित्वम-
स्त्येवेत्यर्थः ॥ ९२ ॥

यदि नापनयेच्छ्रुतिरात्ममतिं

पुरुषस्य शरीरगतामनृताम् ।

तदहंमतिहेतुककर्मगतिं

सुखदुःखफलामवशोऽनुभवेत् ॥ ९३ ॥

यदि पुनस्तत्त्वमसिवाक्यमज्ञाननिवर्तकं न भवेत्तर्हि
जननमरणादिलक्षणः संसारो दुर्निवारः स्यादिति विपक्षे
दोषमाह— यदीति । पुरुषस्य शरीरगतामनृतात्ममतिं
श्रुतिर्नापनयेद्यदि जनात्मन्यात्ममतिं न निवर्तयेद्यदि तर्हि
सुखदुःखफलामहंमतिहेतुकस्य कर्मणो गतिं सुरनरतिर्यगा-
दिप्राप्तिरूपमवशोऽनुभवेत् । तस्माद्वाक्यजन्यज्ञानेन निवृ-
त्तायमात्रेणायां तत्कार्यस्य संसारस्यापि निवृत्तिसंभवाद्वाक्य-
स्याखण्डेकरसवस्तुपरत्वे निरवयवपुरुषार्थसाधनत्वं संभवती-
त्यर्थः ॥ ९३ ॥

यदि तत्त्वमसीति वदेद्वचनं
 सदुपासनकर्म न तत्वामिति ।
 पुरुषस्य फलं सदुपासनतो
 विमृशामि भविष्यति कीदृगिति ॥

एवं वाक्यस्य वस्तुपरत्वे निरवद्यफलत्वमुपपाद्य विधि-
 परत्वे तु वाक्यस्य फलाभावं दर्शयति— यदीति । तत्त्व-
 मसीति वचनं सदुपास्वेति सदुपासनालक्षणं कर्म वदेद्यदि
 तत्त्वमसीति जीवपरयोरेकत्वं न बोधयेद्यदि तर्हि ब्रह्मो-
 पासकस्य पुरुषस्य सदुपासनतः कीदृक्फलं भविष्यतीति
 विमृशामि । उपासनापरत्वे न किञ्चिदपि फलं भविष्यती-
 त्यर्थः ॥ ९४ ॥

पुरुषस्य तु मर्त्यगुणस्य भवे-

सदुपासनया न सदात्मकता ।

न कथञ्चिदपि प्रजहाति यतः

प्रकृतिं सहजामिह कश्चिदपि ॥९५॥

किमत्र विमर्शनेन ? ब्रह्मोपासकस्य ब्रह्मणोऽत्यन्तभिन्न-
 स्यापि ब्रह्मणैकत्वापत्तिरेव फलं भविष्यतीत्याशङ्क्याह—
 पुरुषस्येति । मर्त्यगुणस्य परमार्थतो मर्त्यधर्मयुक्तस्य पुरु-
 षस्य सदुपासनया सदात्मकता न भवेत् , सद्वृत्तब्रह्मप्राप्ति-
 र्न भवेत् । तत्र हेतुमाह— न कथंचिदपीति । इह काश्चिदपि
 सहजां निजसिद्धां प्रकृतिं स्वभावं न जहाति न परित्यज-
 तीति यतस्ततः कारणात्सदुपासनया सद्वृत्तप्राप्तिर्न भवती-
 त्वर्थः ॥ ९५ ॥

यदि देहभूदेष सदात्मकतां

प्रगमिष्यति वै सदुपासनया ।

न न हास्यति रूपमसौ हि निजं

यत ऐक्यमतिर्न भवत्युभयोः ॥९६॥

उपासनपरत्तवादिमते बन्धस्य सत्यत्वावगमादात्मनो
 मर्त्यस्वभावस्यैग्न्यौष्ण्यवाग्निवृत्त्यसंभवादभृतलक्षणब्रह्मप्राप्ति-
 रूपासनाफलं न भवेदित्युक्तम् । इदानीं यदि पुनरभिनिवे-
 क्षमात्रेण ब्रह्मप्राप्तिरेवोपासनाफलं कल्प्यते तर्हि जीवस्य
 व रूपहानिरत्यन्तविरुद्धस्वभावयोरैक्यासंभवादित्याह चि-

द्वान्ती— यदीति । एष देहभृज्जीवः सदुपासनया
 ब्रह्मोपासनया सदात्मकतां प्रगमिष्यति यदि, तर्ह्यसौ
 जीवो निजं मर्त्यस्वभावं न न हास्यति किं तु हास्यत्येव ।
 तत्र हेतुः— यत इति । उभयोरत्यन्तविलक्षणयोर्विरुद्ध-
 स्वभावत्वादैक्यमतिर्न भवति । एकत्वलक्षणफलाङ्गीकारे
 मर्त्यत्वलक्षणायाः प्रकृतेः परित्यागसंभक्त्युत्परित्यागे च
 स्वरूपस्यापि नाशप्रसङ्गाज्जीवस्य ब्रह्मत्वापत्तिरुपासनाफल-
 मिति न वक्तव्यम्, मर्त्यस्वभावपरित्यागे चान्यस्यान्यात्म-
 कतायोगादुभयथापि ब्रह्मप्राप्तिरुपासनाफलं न भवेदित्यर्थः ।
 तदुक्तमाचार्यैः— ‘नान्यदन्यत्सुवेत्तस्मान्नान्यदन्यद्विचिन्त-
 येत् । अन्यस्यान्यात्मभावे हि नाशस्तस्य ध्रुवो भवेत् ॥’
 इति ॥ ९६ ॥

स्सविद्धमथः प्रकृतिं सहजां

प्रविहाय यथा कनकत्वमियात् ।

पुरुषोऽपि तथा सदुपासनया

प्रतिपत्स्यत एव सदात्मकताम् ॥

ननु स्वरूपनाशेन विनापि लोके रघविद्धस्यायसः कन-

कृत्वप्राप्तिर्दृष्टा, तद्वदत्रापि मर्त्यस्वभावविनाशेऽपि जीवस्य स्वरूपनाशमन्तरेण ब्रह्मत्वापत्तिः फलं भवतीति चोदयति पूर्ववर्दी— रसविद्धमिति । रसविद्धमयः स्वनाशमन्तरेण सहजां प्रकृतिमयस्त्वं प्रविहाय कनकत्वं यथेयात्प्राप्नुयात् , तथा पुरुषोऽपि सदुपासनया 'अहं ब्रह्मास्मि' इति संतोपासनया स्वनाशमन्तरेण सहजं मर्त्यत्वं प्रतिहाय सदात्मकतां प्रतिपत्स्यत एवेति यस्मात्तस्माद्वाक्यजनितसम्यग्ज्ञानमन्तरेणापि सदुपासनाकर्मणैव जीवस्य ब्रह्मप्राप्तिः संभवतीति चोद्यवादिनोऽभिप्रायः ॥ ९७ ॥

अयसोऽवयवानभिभूय रसः

स्थितवाननुराणुगृहीतिमनु ।

कनकत्वमतिं जनयत्ययसि

प्रतिपन्नमयो न तु काञ्चनताम् ॥

एष दृष्टान्तो विद्वत्संप्रतिपन्नो न भवति, अयसः कनकत्वस्य भ्रान्तित्वादिति परिहरति सिद्धान्ती— अयस इति । अयसोऽवयवानभिभूयाच्छाद्य स्थितवान्नसोऽनुराणुगृहीतिमनु अग्नौ प्रक्षेपणानन्तरं तदनुग्रहबलादयसि उहे

केवलं कनकत्वमतिं जनयति भ्रान्तानां तत्र स्वर्णबुद्धि-
मुत्पादयति । अयस्तु पुनः काञ्चनतां न प्रतिपन्नं न प्राप्त-
मित्यर्थः ॥ ९८ ॥

उदकावयवानभिभूय पयो

रजतावयवांश्च यथा कनकम् ।

विपरीतमतिं जनयत्युदके

रजते च तथायसि हेममतिम् ॥

एतमेवार्थं दृष्टान्तेन स्पष्टयति— उदकेति । यथा
पयो दुग्धमतिमुदकावयवानभिभूयाच्छाद्योदके जनयति,
यथा च कनकं रजतावयवानभिभूय रजते कनकत्वमतिं
जनयति, तथा रसोज्ज्वलयसोऽवयवानभिभूयायसि हेमबुद्धिं
जनयति, हेममतिमेव केवलं जनयति न तु हेम करोति ।
यस्मादेवं तस्मादेवसः काञ्चनत्वं भ्रान्तिपरिगृहीतमित्यर्थः ॥

रत्नवीर्यविपाकविनाशमनु

प्रविनश्यति काञ्चनताप्ययसः ।

कृतकं हि न नित्यमिति प्रगतं

समवेतमवश्यमपैति यतः ॥ १०० ॥

इतश्चायसः काञ्चनत्वं भ्रान्तिमात्रम्, रसवीर्यविपाक-
नाशे काञ्चनप्रतीत्यभावान् । तद्भावस्यागन्तुकमवश्यं
वस्त्रादिवदभित्यतानुमानादित्याह — रसवीर्येति । अयसः
काञ्चनत्वभ्रान्तिरपि रसवीर्यविपाकविनाशमनु प्राचिनश्यति ।
रसवीर्यविपाकस्य विनाशे काञ्चनत्वप्रतीतिरपि नश्यति ।
तत्र हेतुं कथयति — समवेतमिति । समवेतं कार्यमवश्य-
मपैति विनङ्क्यतीति यतोऽतः । तत्र व्याप्तिं दर्शयति —
कृतकं हीति । कृतकं कार्यमुद्भूतं वस्तु नित्यं न भवतीति
प्रगतं वस्त्रादौ प्रसिद्धमिति यस्मात्तस्मादयसः काञ्चनत्वं
भ्रान्तिमिद्धमित्यर्थः ॥ १०० ॥

अमृतत्वमस्तेषुरुरुषस्य यदि

क्रियते सदुपासनया यजिवत् ।

यस्य कार्यवदन्तवदेव भवे-

त्कृतकस्य यतो विदिताध्रुवता ॥

एवमन्यस्यान्यात्मकत्वस्य भ्रान्तिमात्रत्वात्परमार्थतोऽ-
 न्यस्यान्यात्मत्वासंभवान्मर्त्यस्वभावस्य जीवस्य सदुपासन-
 कर्मणामृतत्वलक्षणब्रह्मप्राप्तिर्न संभवतीत्युक्तम् । तत्रेदमाश-
 क्यते— अमृतत्वं नाम प्रागविद्यमानमेवोपासनाकर्मसा-
 ध्यं भविष्यति यागादिसाध्यस्वर्गादिकफलवादेत्यत्राह सि-
 द्धान्ती— अमृतत्वमिति । यजिवद्यागादिवत्पूर्वमसदेवा-
 मृतत्वं पुरुषस्य सदुपासनया क्रियते समाद्यते यदि तर्हि
 यजिकार्यवत्स्वर्गादिवदन्तवदेव भवेत् । तत्र हेतुमाह—
 कृतकस्येति । कृतकस्य कार्यस्याभुवतानित्यता स्वर्गादिफले
 विदिता विज्ञाता ‘ तद्यथेह कर्मचितो लोकः क्षीयते एव-
 मेवामुत्र पुण्यचितो लोकः क्षीयते ’ यद्भावत्वे सति कृतकं
 तदनित्यं यथा घट इति श्रुत्यनुमानाभ्यां सिद्धं कृतकस्या-
 नित्यत्वम् । तस्मादमृतत्वस्य क्रियासाध्यत्वे तस्य विना-
 शित्वमवश्यं भवेदित्यर्थः ॥ १०१ ॥

पुरुषस्य सतश्च विधर्मकयोः

सदुपासनया न भवेत्समितिः ।

यदि संगतिरिष्यत एव तयो-

रवियुक्ततया न चिरं वसतः ॥१०२॥

ननु यागसाध्यस्वर्गादिवत्तन्मा भूदुपासनाफलम्, जीव-
ब्रह्मणोः संयोगाख्यं फलं भविष्यतीत्याशङ्क्याह— पुरुष-
स्येति । विधर्मकयोः संसारित्वासंसारित्वादिविरुद्धधर्म-
कयोः पुरुषस्य सतश्चेत्येतयोः सदुपासनया ब्रह्मोपासनक-
र्मणा समितिः संगतिर्न भवेत् । विपक्षदोषमाह— यदी-
ति । तयोः संगतिरिष्यते यदि त्वय्ययुक्ततया मय्युक्ततया
चिरं न वसतः, 'संयोगो विप्रयोगान्तः' इति न्यायात्,
उपासनापरत्वपक्षे विनाशरहितं फलं नास्तीत्यर्थः ॥१०२॥

फलमीहागिदं भदुपासनतः

पुरुषस्य भविष्यति नान्यदतः ।

न च सन्निरवद्यतयाभिमतं

विदुषां बहुदोषसमीक्षणतः ॥१०३॥

माधस्य चतुर्विधक्रियाफलविलक्षणत्वादुपासनाख्यं कर्म
मोक्षसाधनं न भवेदित्याह— फलमिति । सदुपासनतो

ब्रह्मोपासनकर्मणा पुरुषस्योपासनकश्चेदमीदृगेतादृशमेव फलं भविष्यति, अतोऽन्यन्नित्यं नास्ति । यद्यन्यत्फलं कल्प्येत तदपि फलं निरवद्यतया निर्दुष्टतया विदुषां नाभिमत्तम् । कुतो नाभिमत्तमित्यत्राह--- बहुदोषसमीक्षणत इति । साधनसाध्यस्य सर्वस्यानित्यत्वजडत्वादिदोषदर्शनादित्यर्थः ॥

सदुपासनकर्मविधानपरं

न भवेदत एव द्वितद्वचनम् ।

अहमस्मि शरीरमिदं च ममे-

त्यविवेकमतिविनिवर्तयति ॥१०४॥

एवं तावत्तत्त्वमसिवाक्यस्योपासनाविधिपरत्वे समीचीनफलाभावादुपासनपरत्वमयुक्तमित्युक्तम् । इदानीं किं तर्हि युक्तमित्यपेक्षायां यथावस्थितवस्तुबोधकत्वाज्ञाननिवृत्तिद्वारेण मोक्षसाध्यमत्वमेवेत्याह सिद्धान्ती— सदुपेति । सवोपासनपरत्वे निरवद्यफलाभावादेव तद्वचनं तत्त्वमसिवाक्यं सदुपासनकर्मविधानपरं न भवेत् । तर्हि तद्वाक्यं किंपरमित्यत्राह— अहमस्मीति । इदं शरीरमहमस्मीति मनुष्योऽहं ब्राह्मणोऽहं क्षत्रियोऽहं व्रती संन्यासीति शरी-

रादिष्वहंबुद्धिम्, इदं शरीरं मदीयमिति शरीरगतात्मीय-
बुद्धिं च विनिवर्तयति, अनात्मविवेचनतयात्मज्ञानमुत्पाद-
यतीत्यर्थः ॥ १०४ ॥

सकलोपनिषत्सु शरीरभृतः

परमात्मपदैकविभक्तितया ।

उपदेशवचांस्थनयैव दिशा

गमयेन्मतिमानभियुक्ततया ॥१०५॥

एवं तत्त्वमसिवाक्यस्यापण्डितसवस्तुपरत्वमुपपादि-
त्तम् । इदानीं सर्वशास्त्रोपनिषद्गतानि महावाक्यान्व्यप्यनयैव
दिशा योजयितव्यानीत्याह — सकलेति । शरीरभृतो जीव-
वाचकपदस्य परमात्मपदैकविभक्तितया परमात्मवाचकपदे-
नैकविभक्तितया प्रामाण्येन सकलोपनिषत्सु विद्य-
मानानि आन्वयुषश्चवचांस्थेकत्वप्रतिपादकानि वाक्यानि ता-
न्यपि मरिमानुपनिषदां शक्तितात्पर्यज्ञोऽनयैव दिशोक्तेन
मार्गेण तथा तत्त्वमसिवाक्यस्य गुणवादस्तुतिविपरीत-
बोधकत्वावासानापरत्वनिरासेन जीवपरैक्यबोधकत्वमुपपा-
दितं तथाभियुक्ततया प्रामाण्येन गमयेदुन्नयेदित्यर्थः ॥

द्रविडोऽपि च तत्त्वमसीति वचो

विनिवर्तकमेव निरूपितवान् ।

शबरेण विवर्धितराजशिशो-

निजजन्मविदुक्तिनिदर्शनतः ॥

संप्रदायविद्वचनमप्यत्र प्रमाणमित्याह — द्रविड इति ।
द्रविडाचार्यश्चोपदेशसाहस्रयाम् श्रुतिस्तत्त्वमसीत्याह श्रोतु-
मोहापनुत्तये' इत्यादिना तत्त्वमसीति वचस्तत्त्वमसीति
वाक्यमज्ञानस्य निवर्तकमिति निरूपितवान् । तत्र दृष्टान्तं
दर्शयति — शबरेणेति । कुतश्चित्कारजादरण्यं प्राप्तस्य शब-
रेण विवर्धितस्य राजशिशोः राजपुत्रस्य निजं जन्म वेत्तीति
निजजन्मविद्युः शबरस्तस्योक्तिर्यथा राजपुत्रस्य राजपुत्रत्वा-
ज्ञाननिवर्तिका, तन्निदर्शनतस्तद्दृष्टान्तत्वेन तत्त्वमसिवाक्य-
स्याज्ञाननिवर्तकत्वं निरूपितवानित्यर्थः ॥ १०६ ॥

यत एवमतः स्वशरीरगता-

महामित्यविवेकमतिं सुदृढाम् ।

प्रविहाय यदक्षरमद्वयकं

त्वमवेहि तदक्षरमात्मतया ॥१०७॥

यस्मात्तत्त्वमसिवाक्यमज्ञाननिवर्तकं तस्मात्त्वं देहेन्द्रिय-
हंममाभिमानं परित्यज्याखण्डवाक्यार्थज्ञानानुकूलतया वर्त-
स्वेति शिष्यं शिक्षयति गुरुः— यत इति । यत एवं
यस्मादेवं वाक्यमज्ञाननिवर्तकं तस्मात्कारणात्स्वशरीरगतं
सुदृढमहंममेत्यनादिसिद्धामविवेकमतिं प्रविहाय ततः
परमद्वयं सजातीयविजातीयनानात्वरोहितं न क्षरतीत्यक्षरं
यद्ब्रह्म तदात्मतयावेहि स्वस्वरूपत्वेन जानीहीत्यर्थः ॥

न मनो न मतिः करणानि च नो

न रजो न तमो न च सत्त्वमपि ।

न मही न जलं न च वहिरपि

शूलनो न नभश्च पदं परमम् ॥

अभनस्कमधीकमनिन्द्रियकं

विरजस्कमसत्त्वतमस्कमपि ।

अमहीजलवह्यनिलाम्बरकं

परमक्षरमात्मतयाश्रय भोः ॥१०९॥

त्वमेवेहि तदक्षरमात्मतयेति प्रत्यग्रब्रह्मणोरेकत्वमुक्तम् ।
 तस्मिद्धर्थं तत्त्वंपदार्थपरिशोधनं करोति श्लोकषट्केन ।
 तत्र न मनो न मतिरित्यादिश्लोकद्वयेन तत्पदार्थपरिशोधनं
 क्रियते । तत्राद्यश्लोकेन तत्पदलक्ष्यस्य ब्रह्मणो मनआदिवै-
 लक्षण्यं साधयति, द्वितीयश्लोकेन मनआदिना संबन्धरा-
 हित्यं दर्शयतीति विभागः । यत् । न मनो न मतिरित्या-
 विश्लोकद्वयस्यायं भावः—मनआदिकमात्मा न भवति,
 दृश्यत्वात्करणत्वात्कार्यत्वाद्बिभक्तत्वाज्जडत्वात्परिच्छिन्नत्वात्
 आद्यन्तवत्त्वाच्च ; एवमनआदेरनात्मत्वे सिद्धे तत्साक्षिण
 आत्मनो निरवयवत्वात्सङ्गस्वभावत्वाद्दहंकारममकारादिरा-
 हित्याच्च नित्यत्वं शुद्धत्वं बुद्धत्वं मुक्तत्वमविलुप्तदृक्स्वरूपत्वं
 च सिद्धम् । यदेवंभूतं परमक्षरं तदाश्रयात्मतयेत्युपदेशप्र-
 काशः ॥ १०८, १०९ ॥

करणानि हि याद्विषयाभिमुखं

प्रगमय्य मतिर्विषयेषु चरेत् ।

तदु जागरितं प्रवदन्ति बुधा

न तदस्ति ममेत्यवगच्छ दृशेः ॥

इदानीं त्वंपदार्थपरिशोधनाय जागरितावस्थां दर्शयति—
करणानीति । मतिः करणानीन्द्रियाणि विषयाभिमुखं
यथा भवन्ति तथा प्रगमय्य प्रापय्य विषयेषु चरेदिति
यत्तद्धि बुधा जागरितं प्रवदन्ति । दृशेर्दृश्यस्य स्वयंप्रभस्य
मम तज्जागरितं नास्तीत्यवगच्छ जानीहीत्यर्थः ॥ ११० ॥

करणानि यदोपरतानि तदा

विषयानुभवाहितवासनया ।

विषयेण विना विषयप्रतिमं

स्फुरणं स्वप्नं प्रवदन्ति बुधाः ॥

इदानीं स्वप्नावस्थां दर्शयति— करणानीति । जाग्र-
तस्थितिनिमित्तकर्मक्षये यदा करणानीन्द्रियाण्युपरतानि बाह्य-
विषयेभ्यः विनिवृत्तानि तदा बाह्यविषयेण विना केवलं
विषयानुभवाहितवासनयानुभवजनितसंस्कारमात्रेण विषय-
प्रतिमं स्फुरणं स्वप्नं प्रवदन्ति बुधाः । उपसंहृतकरणस्य

जाग्रद्वासनानिमित्तं तथाविधहस्त्यश्वरथादिविषयं ज्ञानं स्वप्न
इत्यर्थः ॥ १११ ॥

करणस्य धियः स्फुरणेन विना

विषयाकृतिकेन तु यस्मिन् स्थितता ।

प्रवदन्ति सुषुप्तिममुं हि बुधा

विनिवृत्ततृषः श्रुतितत्त्वविदः ॥ ११२ ॥

इदानीं सुषुप्त्यवस्थां दर्शयति— करणस्येति । करणस्य
धियोऽन्तःकरणरूपाया बुद्धेर्विषयाकृतिकेन विषयाकारेण
स्फुरणेन विना या स्थितता, अमुं निर्विषयां स्थितिं सुषुप्तिं
वदन्ति बुधाः— कीदृशाः ? विनिवृत्ततृषः आरोपितस्य निषे-
ध्यत्वे सति दृष्टानुश्रविकविषयेभ्यो विनिवृत्ता तृट् तृष्णा
येषां ते विनिवृत्ततृषः एषणात्रयरहिताः परमहंसाः 'सत्त्वं
ज्ञानमनन्तं ब्रह्म' इत्यादिश्रुतिषु प्रतिपादितं सत्त्वं तद्वि-
दन्तीति श्रुतितत्त्वविदस्ते ब्रह्मज्ञानिनो वदन्तीत्यन्वयः ।
बुद्धेः स्वकारणोपरमं सुषुप्तिं प्रवदन्तीत्यर्थः ॥ ११२ ॥

इति जागरितं स्वपनं च धियः

क्रमतोऽक्रमतश्च सुषुप्तिरपि ।

न कदाचिदपि त्रयमस्ति ममे-

त्यवगच्छ सदास्मि तुरीयमिति ॥

एवमवस्थात्रयं दर्शयित्वा इदानीं तत्साक्षिणश्चिदात्मनो-
ऽवस्थात्रयराहित्यं दर्शयति— इतीति । इत्थं क्रमतोऽक-
मतश्च यातायातं वर्तमानं जागरितं स्वपनं सुषुप्तिरपीत्येत-
दवस्थात्रयं धिय एव धीधर्म एव तत्साक्षिणश्चिदात्मनो मम
कदाचिदपीदमवस्थात्रयं नास्तीत्यवगच्छ । किं च सदा
देहेन्द्रियमनसां प्रसारे प्रशस्ततावपि स्वयंप्रकाशपरमानन्द-
चिद्धनमवस्थात्रयातीतं तुरीयं पदं तदेवाहमस्मीत्यवगच्छ ।
तदुक्तमाचार्यैः— 'सुषुप्तिजाग्रत्स्वपनं च दर्शनं न मेऽस्ति
किंचित्स्वमिवेह साहनम् । स्वतश्च तेषां परतोऽप्यसत्स्वत-
स्तुरीय एवास्मि सदा दृगद्वयः ॥' इति । एवं जानीही-
त्यर्थः ॥ ११३ ॥

यदु जागरितप्रभृति त्रितयं

परिकल्पितमात्मनि मूढधिया ।

अभिधानमिदं तदपेक्ष्य भवे-

स्परमात्मपदस्य तुरीयमिति ॥११४॥

यद्येवं तस्यात्मनस्तुरीयत्वं नाम चतुर्थत्वं परमार्थतो-
ऽङ्गीकृतं स्यात्, ततश्चात्मनो निर्विशेषत्वं कथं स्यादित्या-
शङ्क्यावस्थान्नयमपेक्ष्य तुरीयत्वमित्याह तस्यासत्यत्वकथ-
नाय— यदिति । मूढधियाविवेकिना प्रत्यगात्मनि यज्जा-
गरितप्रभृति त्रितयं परिकल्पितं तदवस्थान्नयमपेक्ष्य परमा-
त्मपदस्य तुरीयमितीदमभिधानं भवेत् । यस्मात्तुरीयत्वं
साकाङ्क्षं तस्मात्तुरीयशब्दवाच्यमवस्थान्तरं वस्तुतो नास्ति ।
अग्रहणान्यथाग्रहणरहितं त्रयंप्रकाशपरमानन्दचिद्धनं पर-
मात्मतत्त्वं तुरीयशब्देन विवक्ष्यते, न तु तुरीयमित्यवस्था-
न्तरम् । ततश्चात्मानिर्विशेषः सिध्यतीत्यभिप्रायः ॥ ११४॥

यदपेक्ष्य भवेदभिधानमिदं

स्परमात्मपदस्य तुरीयमिति ।

तदसत्यमसत्यगुणश्च ततः

परिनिर्मितवारणचेष्टितवत् ॥ ११५ ॥

नन्ववस्थात्रयमपेक्ष्य तुरीयत्वं भवतु, तथापि तत्सत्यं
 भविष्यतीत्याशङ्क्य, अवस्थात्रयस्य मायामयत्वात्तदपेक्षितं
 तुरीयत्वमपि तथाविधमेवेत्यभिप्रेत्याह— यदिति । यदव-
 स्थात्रयमपेक्ष्य परमात्मपदस्य परमात्मवस्तुनः तुरीयमितीद-
 माभिधानं भवेत्तदवस्थात्रयमसत्यम् । अवस्थात्रयस्य असत्यत्वे
 हेतुमाह— असत्यगुण इति । असत्यस्य असतो गुणो
 धर्म इति यस्मात्तस्मादवस्थात्रयमसत्यम् । असत्यधर्मस्या-
 सत्यत्वे दृष्टान्तमाह— परिनिर्मितेति । मत्तमजाकीर्णे वन-
 प्रवेशे संचरता गजभीरुणा केनचिद्वज्रपरिमितपाषाणे समा-
 रोपितस्य वारणस्य चेष्टितं कश्चरणादिमत्त्वं तच्चेष्टितं च
 अद्वदसत्यं तद्वन्मायामयस्य असतो गुणत्वादवस्थात्रयमप्य-
 सत्यम् । तथा च तदपेक्षितं तुरीयत्वमपि परमात्मव्यति-
 रेकेण वस्तुतो नास्तीत्यभिप्रायः ॥ ११५ ॥

गगनप्रमुखं पृथिवीचरमं

शुद्धिन्द्रियबुद्धिमनःसहितम् ।

जनिमज्जगदेतदभूतमिति

श्रुतयः प्रवदन्त्युपमानशतैः ॥११६॥

असत्यमनोधर्मत्वाज्जागरितादित्रयमप्यसत्यमित्युक्तम् ।
 इदानीं तत्साधनाय मनआदिजगतोऽसत्यत्वं साधयति—
 गगनेति । गगनप्रमुखं पृथिवीचरमम् आकाशमारभ्य
 पृथिव्यन्तं विषयेन्द्रियबुद्धिमनःसहितमेतत्सर्वं जगज्जात-
 मभूतमसत्यमिति श्रुतय उपमानशतैः प्रदर्शयन्ति । मन-
 आदिजगतो दृष्टान्तशतेन जनितत्वान्मिथ्यात्वं कथयन्ति
 श्रुतय इत्यर्थः ॥ ११६ ॥

कफपित्तसमीरणधातुधृतं

कुशरीरमिदं सततं हि यथा ।

प्रभवप्रभृति प्रलयान्तमिदं

जगदभिरवीन्दुधृतं हि तथा ॥११७॥

तत्र दृष्टान्तं दर्शयितुमुपोद्धातं करोति— कफेति ।
 प्रतिपाद्यमर्थं बुद्धौ संगृह्य प्रागेव तदर्थमर्थान्तरवर्णनमुपो-
 द्धातु इति लक्षणज्ञैरुपदिष्टामुपोद्धातप्रक्रियामाश्रित्य मनआ-
 देरधृतत्वं साध्यते । इत्ं कुशरीरं कृत्स्नं शरीरं यथा सततं
 कफपित्तसमीरणधातुधृतं वातपित्तश्लेष्माख्यस्य धातुवैषम्ये
 सति शरीरस्य नाशदर्शनात्त्रिधातुवैषम्याभावे च स्वास्थ्य-

दर्शनाच्छरीरं कफपित्तसमीरणधातुधृतमित्युच्यते । यथायं
दृष्टान्तस्तथा प्रभवप्रभृति प्रलयान्तमिदं जगदग्निरवीन्दुभि-
र्धृतम्, अग्न्यादीनां ज्योतिषामन्यतमस्याप्यभावे जगदन्ध-
तमो भवेत्, ततश्च जगतः स्थितिरपि न स्यादित्यभि-
प्रायेण जगदग्निरवीन्दुधृतमित्युच्यते इत्यभिप्रायः ॥११७॥

जगतः स्थितिकारणमित्थमिदं

प्रथितं रविवह्निशशित्रितयम् ।

स्मृतिवेदजनेषु भृशं प्रथितं

श्रुतिरीरितवत्प्रवृत्तं तदिति ॥ ११८ ॥

कुशरीरधारकधातुत्रितयं जगद्धारकस्याग्न्यादित्रितयस्या-
सत्यत्वं श्रुतिर्दृष्टान्तेषां कवतीत्याह— जगत इति । इत्थमु-
क्तेन प्रकारेण तदग्निरवह्निशशित्रितयं जगत्स्थितिकारणमिति
स्मृतिवेदजनेषु प्रथितं प्रसिद्धम् ' एतस्यैवाक्षरस्य प्रशासने
गार्गी सूर्यमन्द्रमसौ विधृतौ तिष्ठतः ' ' अहं वैश्वानरो
भूत्वा प्राणानां देहमाश्रितः । प्राणापानसमायुक्तः पचाम्यन्नं
चतुर्विधम् ॥ ' ' यदादित्यगतं तेजो जगद्भासयतेऽखिलम् ।
यच्चन्द्रमसि यच्चाम्बौ तत्तेजो विद्धि मामकम् ॥ ' ' अम्बौ

प्रास्ताहुतिः सम्यगादित्यमुपतिष्ठते । आदित्याज्जायते वृष्टि-
 वृष्टेरन्नं ततः प्रजाः ॥ ' इति वेदस्मृतिविद्वज्जनेषु जगत्स्थि-
 तिहेतुतया प्रथितं यदग्न्यादित्रितयं तदग्न्यादिकमनृतमिति
 श्रुतिरीरितवत्युक्तवतीत्यर्थः ॥ ११८ ॥

यदु रोहितशुक्लसुकृष्णमिदं
 ज्वलनादिषु रूपमवैति जनः ।
 तदु तैजसमाप्यमथाग्राभिति
 भ्रुवती त्रयमेव तु सत्यमिति ॥११९॥

कथमग्न्यादित्रितयस्यानृतत्वं श्रुतिरुक्तवतीत्याकाङ्क्षायां
 भ्रुतेरुक्तिप्रकारं दर्शयति यदु रोहितशुक्लसुकृष्णमित्यारभ्य
 अनयोपमयानृततापवेदच्छ्रुतिरभिदिवाकरचन्द्रमसामित्यन्तेन
 ग्रन्थेन । यदिति । ' यदग्रे रोहितं रूपं तेजसस्तद्रूपं यच्छुक्लं
 तदपां यत्कृष्णं तदग्नस्य ' इति च्छान्दोग्यश्रुतिर्ज्वलनादि-
 ष्वनुगतं यद्रोहितशुक्लकृष्णमिदं रूपं जनोऽवैति जानाति ।
 तेषां रूपाणां मध्ये यद्रोहितं रूपं तत्तैजसं तेजःसंबन्धि-
 तत्तेजसः कारणं रोहितमित्यर्थः । तेषां मध्ये यच्छुक्लं तदा-
 प्यमप्संबन्धि तदभेदेनामृतकिरणश्चन्द्रमा लक्षयते, तस्माद-

यमर्थः— तेषां मध्ये यच्छुक्लं रूपं तदप्यं चान्द्रमसं
 चन्द्रमसः कारणं यच्छुक्लं रूपमिति यावत् । तेषां मध्ये
 यत्कृष्णं रूपं भास्वरं कृष्णवर्णं तदेवाग्नसंबन्धि, अन्नशब्दे-
 नान्नहेतुर्दिवाकरो लक्ष्यते । तस्माद्यमर्थः— तेषां मध्ये
 यत्कृष्णं रूपं भास्वरं कृष्णवर्णं तदेवाग्नमन्नशब्देन लक्षितो
 दिवाकरः, तस्य कारणं सुकृष्णमिति यावत् । ' आ कृष्णेन
 रजसा वर्तमानो निवेशयन्नमृतं मर्त्यं च । हिरण्यमेन
 सविता रयेन देवो याति भुवनानि पश्यन् ' इति श्रुत्या
 दिवाकरस्य सुकृष्णरूपत्वमवगम्यते । एवं ज्वलनहिमकर-
 दिवाकराणां लोहितशुक्लकृष्णकार्यत्वं ब्रुवती श्रुतिस्त्रयमेव तु
 सत्यमित्युक्तवती । कारणभूतमरुणादित्रयमेव सत्यं तस्का-
 र्यमग्न्यादित्रयमसत्यामिति सिद्धे तद्दृष्टान्तेन कार्यस्य मन-
 आदिजगतो मिथ्यात्वं कारणस्य ब्रह्मणः सत्यत्वं साधयितुं
 शक्यमित्यभिप्रायः ॥ ११९ ॥

रुचकप्रमुखं कनकादिमयं

रुचकाद्यभिधाननिमित्तमपि ।

असदित्यवगम्यत एव यतो

व्यभिचारवती रुचकादिमतिः ॥

एवं कारणस्वारुपादेः सत्यत्वं तत्कार्यस्यासत्त्वादेरसत्यत्वं च श्रुत्योक्तम् । तर्हि केन दृष्टान्तेनाग्न्यादिविकस्य मिध्यात्वमरुणादिविकस्य सत्यत्वं चोक्तमित्याकाङ्क्षायाम्, अत्र दृष्टान्तं दर्शयितुं कनकादेः सत्यत्वं रुचकादेरसत्यत्वं च साधयत्युत्तरश्लोकद्वयेन । तत्राद्येन रुचकादेरसत्यत्वं दर्शयति— रुचकप्रमुखमिति । कनकादिमथं कनकादिकार्यं रुचकप्रमुखं रुचकाद्यभिधाननिमित्तं यद्यपि तथाप्यसदित्येवावगम्यते रुचकादिकमसत्यमिति ज्ञायते । कुतस्तदित्यब्राह्— यत इति । रुचकादिमतिर्व्यभिचारवतीति यतः, अतः कारणादसदित्यवगम्यत इत्यर्थः ॥ १२० ॥

न कदाचिदपि व्यभिचारवती

कनकादिमतिः पुरुषस्य यतः ।

तत एव हि सत्यतयाभिमतं

कनकादिविपर्यय एषु न हि ॥

कार्यस्य रुचकादेरसत्यत्वमुक्त्वाधुना कारणस्य कनकादेः
 सत्यत्वं साधयति— न कदाचिदपीति । द्रष्टुः पुरुषस्य
 कनकादिमतिः कदाचिदपि न व्यभिचरतीति यतः कनक-
 मिति मतिः कनककार्ये रुचकादौ सर्वत्राप्यनुस्यूतेति यस्मा-
 त्तस्मात्कनकादि सत्यतयाभिमतम् । उक्तेहेतुं निगमयति—
 विपर्यय एषु न हीति । एषु कनकादिषु रुचकादिषु च विप-
 र्ययो न हि व्यत्यासो नास्ति यस्मात्तस्मात्कनकादि सत्यं
 रुचकाद्यसत्यमित्यर्थः ॥ १२१ ॥

रुचकादिसमं ज्वलनादे भवे-

दनृतत्वगुणेन तु सत्यतया ।

अरुणप्रमुखं ज्वलनप्रभृति-

प्रकृतिवितयं कनकादिसमम् ॥१२२॥

बहिं दृष्टान्तेदार्ष्टान्तिकयोर्मध्ये कस्य केन साम्यमित्य-
 पेक्षायामाह— रुचकादीति । ज्वलनादि अग्न्यादिभित्तं
 रुचकादिसमं भवेत् । तत्र हेतुं कथयति— अनृतत्वगुणेन
 द्विविति । अनृतत्वगुणवत्त्वादित्यर्थः । ज्वलनप्रभृतिप्रकृति-

त्रितयं ज्वलनप्रभृतेः कारणत्रितयमरुणप्रमुखं सत्यत्वादेव
कनकादिसमम् ॥ १२२ ॥

अनयोपमयानृततामवद-

च्छ्रुतिरग्निदिवाकरचन्द्रमसाम् ।

अमृषात्वमपि श्रुतिरुक्तवती

त्रितयस्य तु रक्तपुरःसरिणः ॥

अनेन कनकरुचकादिदृष्टान्तेन कारणस्यारुणादेः सत्यत्वं
कार्यस्याग्न्यादेरसत्यत्वमुक्तवती श्रुतिरित्याह— अनयेति ।
' यथा सोम्यैकेन मृत्पिण्डेन सर्वं मृन्मयं विज्ञातं स्याद्वा-
चारम्भणं विकारो नामधेयं मृत्तिकेत्येव सत्यम्, यथा
सोम्यैकेन लोहमणिना सर्वं लोहमयं विज्ञातं स्याद्वाचार-
म्भणं विकारो नामधेयं लोहमित्येव सत्यम् ' इत्यादिना
निखिलस्य कार्यस्य कारणतावन्मात्रत्वं वदति श्रुतिः ।
अनयोपमया कनकरुचकादिदृष्टान्तेनाग्निदिवाकरचन्द्रमसा-
मनृततामवददुक्तवतीति । किं च रक्तपुरःसरिणस्त्रितयस्या-
मृषात्वमपि सत्यत्वमप्युक्तवतीत्यर्थः ॥ १२३ ॥

अनृतत्वमिदं ज्वलनप्रभृते-

र्यदवादि भवेत्तदुदाहरणम् ।

वितथा विकृतिः सततं सकला

न तथा प्रकृतिः श्रुतिनिश्चयतः ॥

उपमानशतेर्मनआदिजगतोऽनृतत्वं क्वचिरुक्तवतीति पूर्व-
मुक्तम् । इदानीं तदुपमानशतं विविक्त्यै दर्शयति— अनृ-
त्त्वमिति । रुचकादिदृष्टान्तेन ज्वलनप्रभृतेर्यदनृतत्वमवादि
तदिदमुदाहरणं भवेत् । तत्कथमित्यत्राह— वितथेति ।
विकृतिमात्रं सर्वं वितथमेव मिथ्यैव रुचकादिवदित्यर्थः । न
तथा प्रकृतिः कारणं तु तथाविधं न भवेत् , किं तु सत्य-
मेवेति श्रुतिनिश्चयतः श्रुत्या निश्चयेनोक्तमित्यर्थः ॥ १२४ ॥

प्रदिदशीघ्रिषुर्वसनस्य यथा

वितथत्वमपास्यति तन्तुगुणम् ।

अपकृष्य तु तन्तुसमं त्रितयं

ज्वलनप्रमुखस्य तथोक्तवती ॥१२५॥

कारणद्रव्यापकर्षणं कार्यद्रव्यस्यानृतत्वसाधकमित्येतल्लो-
केऽपि दृष्टमित्याह— प्रदिदर्शयिषुरिति । वसनस्य वस्त्रस्य
वितथत्वं प्रदिदर्शयिषुः पुरुषस्तन्तुगुणमपकृष्य तन्तुकार्यं
पटं यथापास्यति निरस्यतीदं वस्त्रं तन्तुमात्रमिति, तथात्रापि
तन्तुसमं त्रितयं कारणभूतमरुणादित्रितयमपकृष्य स्वी-
कृत्य ज्वलनप्रमुखस्याग्न्यादित्रितयस्य मिथ्यात्वमुक्तवती-
त्यर्थः ॥ १२५ ॥

अवनिप्रमुखं वियदन्तमिदं

विकृतिस्तु परस्य भवत्यपरम् ।

अनृतं त्वपरं विकृतिस्तु यतो-

ऽवितथं तु परं प्रकृतिस्तु यतः ॥

एवमग्न्यादिदृष्टान्तेन मनआदिजगतो मिथ्यात्वमरुणा-
दिदृष्टान्तेन ब्रह्मणः सत्यत्वं च श्रुत्या विवक्षितमित्युक्तम् ।
इदानीं तत्र हेत्वाकाङ्क्षायां कार्यत्वात्कारणत्वाच्चेत्युभयत्र
हेतुमाह— अवनिप्रमुखमिति । अवनिप्रमुखं वियदन्त-
मिदमपरमर्वाचीनं परस्य ब्रह्मणो विकृतिः कार्यं भवति ।
किमतस्तव फलितमित्यत्राह— अनृतमिति । अपरं दृश्य-

तथा प्रतीयमानं जगत्सकलमनृतं परस्य ब्रह्मणो विकृतिस्तु
 यतः कार्यं तु यतः, अतः कारणादनृतम् । परं तु कारणं
 ब्रह्म तु अवितथं वितथं न भवति । कुत इत्यत्राह— प्रकृ-
 तिस्तु यत इति । कारणं तु यस्मात्तस्मादवितथं भवत्य-
 मित्यर्थः । अयं भावः— दृश्यं मनआदि जगदनृतं भवितु-
 मर्हति कार्यत्वाद्भग्न्यादिवत् । परं ब्रह्म तु सत्यं भवितु-
 मर्हति कारणत्वादरुणादिवत् । भग्न्यादित्रितयमसत्यं भवि-
 तुमर्हति कार्यत्वाद्बुचकादिवत् । अरुणपरुखं त्रितयं सत्यं
 भवितुमर्हति कारणत्वात्कनकादिवदिति समुदायार्थः ॥

अत एतदक्षेपि सदुक्ते परं

न मृषेति मृषा तु ततोऽन्यदिति ।

इति सिद्धमन्त्रं यदवादि मया

जनिमज्जगदेतदभूतमिति ॥ १२७ ॥

यथोक्तेन हेतुना साधितमर्थमुपसंहरति— अत इति ।
 कारणं सत्यं कार्यमसत्यमिति यस्मात्तस्मात्सदुक्तिपरं ब्रह्म न
 मृषा मृषा न भवेत् । ततोऽन्यत्तु मृषा तस्माद्ब्रह्मणोऽन्यत्सर्वं
 मृषा असत्यमित्येतदक्षेपि सिद्धम् । ततः किमिति तत्राह—

इति सिद्धमिति । जनिमज्जगदेतद्भूतमिति मया यत्पूर्व-
मवादि तदिदं सिद्धमित्यर्थः ॥ १२७ ॥

मनसोऽप्यनृतत्वमसेध्यमुतः

प्रतिपादितहेतुत एव भवेत् ।

चरितं च तदीयमसत्यमतः

परिनिर्मितवारणचेष्टितवत् ॥ १२८ ॥

ननूक्तेहेतुना जगतो सिध्यात्वं भवतु, मनसस्तच्चरि-
त्तस्य वा जागरितादेश्च न सिध्यात्वं सिद्धमित्यत्राह—
मनस इति । अमुतः प्रतिपादितहेतुत एव मनसोऽप्यनृतत्व-
मसेधि, कार्यत्वादित्येनैव हेतुना मनसोऽप्यनृतत्वं सिद्ध-
मित्यर्थः । यस्मिन्मनसोऽनृतत्वं तत एव तदीयं चरितम-
वस्थात्रयमप्यनृतं भवेत् । तत्र दृष्टान्तमाह— परिनिर्मि-
वेति । अथा परिनिर्मितवारणचेष्टितमसत्यमसत्यधर्मत्वात्तद्-
द्वारापरसत्यधर्मत्वादवस्थात्रयमसत्यमित्यर्थः ॥ १२८ ॥

ननु नाभ्यवदच्छ्रुतिरुद्भवन्

मनसस्तु सतो न च खप्रमुखात् ।

कथमस्य भवेदनृतत्वगति-

र्मनसो भगवन्वद निश्चयतः ॥१२९॥

ननु मनसः कार्यत्वे सिद्धे मनोऽनृतं स्यात्, तदेव नास्त्यश्रुतत्वादिति शङ्कते पूर्ववादी— नन्विति । सतः परमात्मनः सकाशान्मनस उद्भवन्नं श्रुतिर्नाभ्यवदत् स्वप्न-खादुद्भवन्नं मनसो नाभ्यवदत् । तस्मादस्य मनसोऽनृतत्व-गतिरसत्यत्वावगतिः कथं भवेत् भां भगवन्विचार्य वदेत्यर्थः ॥ १२९ ॥

ननु सतम आत्मन उद्भवनं

मनसोऽभिदधौ सुनापि सह ।

कथमस्य भवेदमृषात्वगति-

र्मनसो विकृतित्वगुणस्य वद ॥१३०॥

ननु नैतच्छब्दं घटने, छान्दोग्यसप्तमे 'आत्मतो मनः' इति मनसः परमात्मकार्यत्वश्रवणादित्याह विद्वान्ती— नन्विति । छान्दोग्योपनिषदि सप्तमाध्याय आत्मनः सकाशादसुनापि सह प्राणेन च सह उद्भवनमभिदधौ श्रुतिरिति

यस्मात्तस्माद्विकृतित्वगुणस्य कार्यत्वधर्मकस्य मनसोऽमृषा-
त्वगतिः सत्यत्वावगतिः कथं भवेत् ? तस्मात्परमात्मकार्य-
त्वभ्रवणान्मनसोऽनृतत्वमित्यर्थः ॥ १३० ॥

असुना करणैर्गगनप्रमुखैः

सह मुण्डक उद्भवन् मनसः ।

पुरुषात्परमात्मन उक्तमतो

वितथं मन इत्यवधारय भोः ॥१३१॥

मुण्डकेऽपि मनस उद्भवनं परमात्मनः श्रुतमित्वाह—
असुनेति । 'एतस्माज्जायते प्राणो मनः सर्वेन्द्रियाणि च ।
खं वायुर्ज्योतिरापक्व पृथ्वी विश्वस्य धारिणी ॥' इत्यादि-
मुण्डकेऽप्यसुना प्राणेन करणैरिन्द्रियैर्गगनप्रमुखैराकाशादि-
भिश्च सह पुरुषात्परमात्मनः सकाशान्मनस उद्भवनमुक्त-
मिति यतोऽतः कारणादपि मनो वितथमनृतमित्यवधारय
निश्चिन्वित्यर्थः ॥ १३१ ॥

मनसोऽन्नमयत्वमवादि यत-

स्तत एव हि भूतमयत्वगतिः ।

कुशरीरवदेव ततोऽपि भृशं

वितथं मन इत्यवधारय भोः ॥१३२॥

एवं परमात्मकार्यत्वश्रवणान्मनसोऽनृतत्वमुक्तम् : इदानीं
 भौतिकत्वश्रवणादपि मनसोऽनृतत्वं सिद्धमित्याह — मनस
 इति । ‘अन्नमयं हि सोम्य मन आपोमयः प्राणः’
 ‘अन्नमशितं त्रेधा विधीयते तस्य योऽणिष्ठो भागस्तन्मनः’
 इति मनसोऽन्नमयत्वमन्नकार्यत्वमवादि यतोऽत एव कुशरी-
 रवद्भूतमयत्वगतिर्भूतकार्यत्वावगतिस्ततो मनोऽपि वितथम-
 सत्यमित्यवधारयेत्यर्थः ॥ १३२ ॥

कुरु पक्षामिमं गगनप्रमुखं

जनिमत्सफलं न हि सत्यमिति ।

प्रथमं चरमं च न चास्ति यतो

रुद्रादिवदित्युपमां च वद ॥१३३॥

एवं कार्यत्वहेतुना मनआदिजगतोऽनृतत्वं साधितम् ।
 इदानीमाद्यन्तवत्त्वादित्यनुमानान्तरेणापि मनआदिजगतो-
 ऽनृतत्वं साधयितव्यमिति शिष्यं शिक्षयन्नि— क्विति ।

गगनप्रमुखं जनिमत्सकलं जगत्सत्यं न भवतीति पक्षं कुरु
प्रतिज्ञां कुरु । तत्र हेतुं कथयति— प्रथमं चरमं च न चास्ति
यत इति । तत्र दृष्टान्तमाह— रुचकादिवदित्युपमां च
वदेति ॥ १३३ ॥

कनके रुचकादि न पूर्वमभू-
च्चरमं च न विद्यत इत्यनृतम् ।
अधुनापि तथैव ससस्तमिदं
जनिमद्वियदादि भवेदनृतम् ॥

कनकरुचकादिदृष्टान्तप्रमाणान्तिकार्थान्प्रपञ्चयति— कन-
क इति । कारणभूते कनके रुचकादिकं कार्यं प्रथमं नाभू-
च्चरमं च न विद्यते । 'आदावन्तेऽपि यन्नास्ति वर्तमानेऽपि
तत्तथा' इति न्यायादधुना वर्तमानकालेऽपि कनकव्यति-
रेकेण रुचकादि न विद्यते यथा तथा जनिमद्वियदादि सम-
स्तमिदं जगदनृतमसत्यं भवेदित्यर्थः ॥ १३४ ॥

कनकादिषु यद्युपजातमभू-

द्रुचकप्रमुखं पृथगेव ततः ।

अधिकं परिमाणममीषु कुतो

न भवेदिति वाच्यमवश्यमिदम् ॥

एवं कनकरुचकादिदृष्टान्तेन कार्यं कारणव्यतिरेकेण
नास्तीति स्वसिद्धान्तः समर्थितः । तत्रेदमाशङ्क्यते— का-
र्षकारणयोरत्यन्तभेदोऽस्त्येव तयोस्तादात्म्यप्रतिभासस्तु सम-
वायनिबन्धन इति वैशेषिकादयः । तात्पर्याह— कनका-
दिष्विति । कनकादिषूपजातं रुचकप्रभुत्वं ततः कनकादेः
सकाशात्पृथगेवाभूद्यदि तर्ह्यमीषु रुचकादिष्वधिकं परिमाणं
गुरुत्वं कुतो न भवेदिति पृष्टे मिति कुशलैस्तार्किकैरिदम-
वश्यं वाच्यम् । अस्य प्रश्नस्योत्तरं वक्तुं न शक्यत
इत्यर्थः ॥ १३५ ॥

कनकप्रभुत्वव्यतिरिक्तमतो

रुचकादि न विद्यत एव कुतः ।

पृथगग्रहणात्कनकप्रभुते-

रिति कारणमेव सदन्यदसत् ॥

इतश्च कार्यकारणयोर्भेदो न युक्त इत्याह— कनकेति ।
 कनकादिरूपजातं रुचकादि कनकप्रभृतेर्व्यतिरिक्तं न विद्वे-
 ते । तत्कृत इत्यत्राह— पृथगिति । कनकप्रभृतेः पृथग-
 ग्रहणाद्भेदेनादर्शनात् । तस्मात्सदा कारणमेव सत्यम् अन्य-
 दितरदसत्यमित्यर्थः ॥ १३६ ॥

ननु नाम पृथग्विकृतेः प्रकृते-

रथ रूपमथापि न कार्यमतः ।

कथमव्यतिरिक्तस्यावगमः

प्रकृतेर्विकृतेरिति वाच्यमिदम् ॥

ननु तथापि नामरूपाकारैः कार्यकारणयोर्भेद एव युक्त-
 इति शङ्कते पूर्ववादी— नन्विति । प्रकृतेः कारणात्सका-
 शाद्विकृतेः कार्यस्य नाम तथा रूपमप्याकारोऽपि पृथगेव ।
 यत एवमतः कारणात्प्रकृतेः सकाशाद्विकृतेरव्यतिरिक्ततया-
 वगमः कथं कार्यकारणयोरभेदावगतिः कथम् ? इदं वाच्यं
 वक्तव्यम् । कारणात्कार्यं भिन्नं भवितुमर्हति नामभेदाद्रूपभे-
 दात्कार्यभेदाच्चेति ॥ १३७ ॥

इह वीरणतन्तुसुवर्णमृदः

कटशाटकहारघटाकृतयः ।

उपलब्धजनैरुपलब्धिमिता

न भिदास्ति ततः प्रकृतेर्विकृतेः ॥

एतदनुमानं प्रत्यक्षविरुद्धमित्याह सिद्धास्ता — इहेति ।
इह व्यवहारदशायामुपलब्धजनैर्वीरणतन्तुसुवर्णमृद एव क-
टशाटकहारघटाकृतयः कटायाकारेण उपलब्धिमिताः । कार-
णरूपं वीरणतन्त्वादिकमेव कटवस्त्राभरणादिरूपेण दृष्ट-
मिति यतस्ततः कारणादेव प्रकृतेः सकाशाद्विकृतेर्भेदो ना-
स्तीत्यर्थः ॥ १३८ ॥

विकृतिर्यादि नास्ति पृथक्प्रकृते-

र्न कृतं भिदाप्यभिधाप्रभृतेः ।

इति धीर्विफला तव येन जनै-

र्विविदे नयनेन मृदाद्यभिदा ॥

यथाक्तमर्थं विवृणोति — विकृतिरिति । प्रकृतेः सका-

शाद्विकृतिः पृथङ्नास्ति यदि तर्ह्यभिधाप्रभृतेर्भिदाषि न घटेत नामरूपकार्यभेदोऽपि न घटेतेति तव या धीः सा विफला कार्यकारणभेदसाधिका न भवेत् । कुतो न भवेदित्यत्राह— नयनेनेति । प्रत्यक्षेण कार्यस्य घटादेवदाद्याभिदाकारणादभेदो जनैर्विबिदे विदित इति येन तेन हेतुना तव धीर्विफला स्यादित्यर्थः ॥ १३९ ॥

ननु रूपमथो अपि कार्यमथो

अभिधापि नटस्य पृथग्विदिता ।

न पृथक्त्वमुपैति नटः किमिति

प्रतिवाच्यमवश्यमिदं कुशलैः ॥१४०॥

न केवलं त्वयानुमानं प्रत्यक्षविरुद्धम्, किं त्वनैकान्तिकं चेत्याह विद्वान्ती— नन्विति । रूपं कार्यं चाभिधापि तस्य नटस्य पृथग्विदिता यद्यपि नटः पृथक्त्वं किमिति नोपैति मया पृष्टे सति कुशलैर्न्यायकुशलैर्भवद्भिरिदमवश्यं प्रतिवाच्यं प्रतिवक्तव्यम् । अस्योत्तरं तव पित्रापि न शक्यते वक्तुमित्यभिप्रायः ॥ १४० ॥

असतो न कथंचन जन्म भवे-

तदसत्त्वत एव खपुष्पमिव ।

न सतोऽस्ति भवः पुरतोऽपि भवा-

द्यत आत्मवदेव सद्विष्टमिति ॥

सदसत्सदस्यतामुत्पत्त्यसंभवेन कार्यकारणत्वस्य कल्पितत्वाच्च कार्यकारणव्यतिरेकेण नास्तीत्युत्तरेण कतिपयग्रन्थेनाह— असतो न कथंचन जन्म भवेदित्यादिना । तत्रासदिति वैशेषिकमतम् । सदिति सांख्यमतम् । सदसदिति दिगम्बरमतम् । तत्र प्रथमं वैशेषिकमतं निराकरोति— असत् इति । उत्पत्तेः प्रागसतः कार्यस्य न कथंचन जन्म भवेत् । तत्र हेतुमाह— तदसत्त्वत एवेति । कार्यस्यात्यन्तमसत्त्वादेव खपुष्पमिवाकाशपुष्पवादित्यर्थः । यद्यसतो जन्म न संभवतीति सतो जन्मास्तीति सांख्याः, तन्मतं दूषयति— न सतोऽस्तीति । उत्पत्तेः प्रागेव सतो विद्यमानस्य कार्यस्य भवो जन्म न संभवतीति । कुतो न संभवतीत्यत्राह— पुरतोऽपि भवादिति । उत्पत्तेः प्रागेव सत्त्वादात्मवत् । न तवात्र विप्रतिपत्तिरित्याह यत आत्म-

बदेव सद्विष्टमिति । सत्कार्यं सर्वदा सदेवेष्टमिति परमार्थत्वं
यस्मादेवं तस्मात्सदसतोर्जन्म न संभवतीत्यर्थः ॥ १४१ ॥

कपिलासुरिपञ्चशिखादिमतं

परिगृह्य वदेद्यदि कश्चित्प्रददम् ।

न कदाचन जन्म वदामि सतः

प्रवदामि तु यच्छृणु तत्त्वमपि ॥

सतो जन्म न संभवतीत्युक्तमुपश्रुत्य सत्यकार्यवादिनः
सर्वे संभूयोत्तिष्ठन्तीति दर्शयति— कपिलासुरीति । कपिला-
सुरिपञ्चशिखादिमतम् । पञ्चशिवशब्देन कश्चित्पूर्वमीमांसक
उच्यते । आदिशब्देन सांख्यचार्याकमीमांसका उच्यन्ते ।
सांख्यचार्याकमीमांसकानां मतं परिगृह्य कश्चित्सत्कार्यवादीदं
वदेद्यदि । इदंशब्देन निर्दिष्टं किमित्यपेक्षायां तदर्शयति—
न कदाचनेति । न कदाचन सतो जन्म वदामि । तर्हि किं
वदामीत्यत्राह— प्रवदामीति । यत्प्रवदामि तत्त्वमपि शृणु
सावधानमतिर्भवेत्यर्थः ॥ १४२ ॥

प्रकृतावविशिष्टतया यदभू-

दधुना तु तदेव विशेषयुतम् ।

निरवद्यमिदं प्रतिभाति मम

प्रवदात्र विरोधमवैषि यदि ॥१४३॥

अहं यत्प्रवदामि तत्त्वमपि शृण्वति यत्सत्कार्यवादि-
नोक्तमिदानीं तत्प्रवदति— प्रकृताविति । प्रागेव विद्य-
मानं यत्कार्यं प्रकृतावविशिष्टतया मूत्कारणे निर्विशेषतया
स्थितं तदेवाधुनोत्पत्तिसमये निर्विशेषयुतं सविशेषमासीदिति
मम निरवद्यं मम भाति । अत्र विरोधमवैषि यद्यवगच्छसि
यदि तर्हि विरोधं वद । अस्मिन्मते विरोधो नास्तीति
सत्कार्यवादिनोऽभिप्रायः ॥ १४३ ॥

सदयुज्यत येन गुणेन पुरा

प्रकृतौ स इहास्ति न वेति वद ।

यदि विद्यत एव पुरा प्रकृता-

वधुनापि विशेषयुतत्वमसत् ॥१४४॥

अत्र विरोधं वदेत्युपश्रुत्य सिद्धान्ती विकल्प्य विरोध-
माह— सदीति । सत्कार्यमुत्पत्तिसमये येन गुणेनायुज्यत
युक्तमासीत्स तु गुणः स तु विशेषः पुरोत्पत्तेः प्राक्प्रकृ-
त्तावस्ति न वेति । प्रथमपक्षे दूषणमाह— यदि विद्यत
इति । स तु विशेषः पुरा प्रकृतौ विद्यते यदि तर्ह्यधुना
विशेषयुतमिति त्वयोक्तं तदसत् , अयुक्तमित्यर्थः ॥ १४४ ॥

यदि नास्ति पुरा स गुणः प्रकृता-

वसदुद्भवानं भवतोऽभिमतम् ।

जननेन च सत्त्वमुपात्तवतो

जनिमत्त्वत एव विनष्टिरपि ॥१४५॥

नास्तीति द्वितीयं पक्षं दूषयति— यदीति । स गुणः
स तु विशेषः पुरा प्रकृतौ कारणे नास्ति यदि तर्ह्यसदुद्भवानं
भवतोऽभिमतम् सत्कार्यवादिना भवतासदुत्पत्तिरङ्गीकृता
स्यात्तथा सति तत्रापसिद्धान्तः प्रसज्येत । न केवलमसदु-
त्पत्तेरकारः सद्दिनाशश्च प्राप्नोतीति दूषणान्तरमाह—
जननेनेति । जननेन जन्मना सत्त्वमुपात्तवतः कार्यस्य जनि-
मत्त्वत एवोत्पत्तिमत्त्वादेव विनष्टिरपि प्राप्नोति । सतो वि-

नाशोऽपि त्वयाङ्गीकृतः स्यादित्यर्थः ॥ १४५ ॥

भवतोऽभिमतं परिहर्तुमिदं

न कथंचन शक्यत इत्यमुतः ।

कणभक्षमतेन समत्वमिदं

भवतोऽभिमतं शनकैरगमत् ॥१४६॥

ननु भवत्वसदुत्पत्तिः सद्विनाशाभ्युपगमश्च, तथा सति
को विरोध इत्यत्राह— भवत इति । भवतोऽभिमतमङ्गीकृ-
तमिदमसदुद्भवत्वं सतो विनश्यत्वं च कथंचन परिहर्तुं न
शक्यत इत्यमुतो हेतोर्भवतोऽभिमतमसतो भवनं कणभक्ष-
मतेन कणादमतेन सपत्न्यं साम्ब्यं शनकैरगमच्छशैः शनैः
प्राप्तमित्यर्थः ॥ १४६ ॥

असतो भवनं नशनं च सतः

कणभोजिमत्तं विदितं कविभिः ।

सुपत्तिविरुद्धतया सुभृशं

तदभाणि मयापि विरुद्धतया ॥

तर्हि कणादमतं किमित्याकाङ्क्षायां तन्मतं दर्शयति—
 असत् इति । प्रागसतः सत्ता समवायो जन्मेत्यङ्गीकारा-
 दसतः कार्यस्य भवनमुत्पत्तिः सतो नशनं चेति कणभोजि-
 मतं कविभिः पूर्वाचार्यैर्विदितम् । अस्तु नामैवं कणादमतं
 ततः किमायातमित्यत्राह— उपपत्तीति । उपपत्तिविरुद्ध-
 तथा न्यायविरुद्धतयासतो जन्म सतो नशनं चेत्येतदुभयं
 सुतरां युक्तिविरुद्धतयाभाणि भणितं चार्थैः । कार्यस्या-
 निर्वचनीयत्ववादिना मयापि तदुभयमुपपत्तिविरुद्धतयाभा-
 णि । सदसतोर्जन्मासंभवात्कार्यस्यानिर्वचनीयत्वमेव मया-
 प्युक्तमित्यर्थः ॥ १४७ ॥

प्रतिषिद्धामिदं कणभोजिमतं

हरिणापि समस्तगुरोर्गुरुणा ।

वचनेन तु नासत् इत्यमुना

ब्रुमता च पृथातनयाय हितम् ॥

इतश्च कारणादिदमयुक्तमित्याह— प्रतिषिद्धमिति ।
 समस्तगुरोर्गुरुणा हरिणा ' नासतो विद्यते भावो नाभावो
 विद्यते सतः ' इत्यमुना वचनेनेदं कणभोजिमतं प्रतिषिद्धं

निरस्तम् । नन्वर्जुनं प्रलोभयितुं हरिणा कणादमतं निराकृतं
 न तु हितोपदेशं कर्तुमिति चेन्मैवमित्याह— ब्रुवता चेति ।
 पृथातनयाय कुन्तीपुत्राय स्वबान्धवायार्जुनाय स्वभक्त्या
 हितं ब्रुवता हितोपदेशं कुर्वता हरिणा कणादोजितं
 निरस्तमित्यर्थः ॥ १४८ ॥

असतश्च सतश्च न जन्म भवे-

दिति पूर्वमवाद्युपपत्तियुतम् ।

सदसच्च न जायते एव कुतो

न हि वस्तु तथाविधमस्ति यतः ॥

एवं सदसतोर्जन्म निरस्तमनूद्य दिगम्बरमतं निरस्थिति-
 असत इति । असतश्च सतश्च न जन्म भवेदिति पूर्वमुप-
 पत्तियुतं युक्तिमहितं मयावादि गदितम् । सदसच्च सद-
 सदात्मकं कथं न जायते । तत्र हेतुं पृच्छति— कुत
 इति । हेतुं कथयति सिद्धान्ती—न हीति । तथाविधं सद-
 सदात्मकं वस्त्वेव नास्तीति यतः, अतस्तस्य जन्मापि दूरो-
 त्सारितमित्यर्थः ॥ १४९ ॥

सदसत्त्वमतीत्य मनःप्रभृते-

र्न कथंचन वृत्तिरिहास्ति यतः ।

तत एव मनःप्रमुखस्य भवो

न भवेदिति सर्वसुवेदमिति ॥१५०॥

सदसत्त्वसदसतामुत्पत्त्यसंभवे परशेष्यात्कार्यस्यानिर्वचनीयत्वं सिद्धमित्याह सिद्धान्ती - सदसत्त्वमिति । एकस्य वस्तुनः सदसदात्मकत्वात्संभवान्मनःप्रभृतेर्जगतः सदसत्त्वमतीत्य सत्त्वमसत्त्वं मतीत्य कथंचन वृत्तिर्नास्ति प्रकारान्तरेण वृत्तिर्नास्तीति यतस्तत एव मनःप्रमुखस्य जगत उत्पत्तिविनाशश्रवणस्य जन्मविनाशान्यथानुपपत्त्यानिर्वचनीयत्वं सिद्धमित्यर्थः ॥ १५० ॥

यदि नाम कथंचिदमुष्य भवः

सदसत्त्वमपेक्ष्य भविष्यति वः ।

अमृषात्वममुष्य तथापि न तु

श्रुतिरस्य मृषात्वमुवाच यतः ॥१५१॥

सदसद्वादिनां दुर्लभत्वमुपलभ्य प्रौढिवादेनाह सिद्धा-
 न्ती— यदीति । वो युष्माकं मतेऽमुष्य मनआदेः सदस-
 त्वमपेक्ष्य सदसत्त्वयोरन्यतरं पञ्चमपेक्ष्याश्रित्य कथंचिद्भवो
 जन्म भविष्यति यदि नाम तथाप्यमुष्य मनआदेरमृषात्वं
 सत्यत्वं नास्ति । तत्र हेतुमाह — श्रुतिरिति । आत्मैवेदं
 सर्वम् ' ब्रह्मैवेदं विश्वम् ' ' सर्वं खल्विदं ब्रह्म ' ' वाचा-
 रम्भणं विकारो नामधेयम् ' इत्यादिश्रुतिरस्य जगतो मृषा-
 त्वमुवाच यतोऽतः कारणान्मनआदेरप्यव्यतिरेकभावप-
 रिहारेण शुक्तिकारजतादिवन्मिथ्यात्वमित्यर्थः ॥ १५१ ॥

मनसोऽनृततैवमवादि यत-

स्तत एव हि तस्य मृषा चरितम् ।

यत एव मृषा मनसश्चरितं

तत एव पुरोदितसिद्धिरभूत् ॥१५२॥

मनआदिमिथ्यात्वे सिद्धे यत्फलितं तदाह— मनस
 इति । श्रुत्या मनसोऽनृतता मिथ्यात्वमवादि यतस्तत एव
 तस्य मनसश्चरितमवस्थात्रयमपि मृषा भवेत् । मनसश्चरितं
 मृषेति यतस्तत एव पुरोदितसिद्धिरभूत् ॥ १५२ ॥

यदपेक्ष्य तु नाम भवेन्नित्यं

परमात्मपदस्य तुरीयमिति ।

तदसत्यमसत्यगुणस्तु यतः

परिनिर्मितसर्पाविसर्पणवत् ॥ १५३ ॥

किं पुनस्तत्पुरोदितामित्यपेक्षायां तद्दर्शयति— यदिति ।
त्रितयं यदवस्थात्रयमपेक्ष्य परमात्मपदस्य तुरीयमिति नाम
भवेत्तदवस्थात्रयमसत्यम् । तत्र हेतुमाह— असत्यगुणस्तु
यत इति । असत्यस्य मनसो गुणोऽवस्थात्रयमिति यस्मा-
त्तस्मात्तदवस्थात्रयमसत्यम् । तत्र दृष्टान्तमाह— परिनिर्मित-
सर्पाविसर्पणवदिति । यथा पुञ्ज्वामारोपितस्य सर्पस्यासत्य-
त्वात्तद्विसर्पणस्याप्यसत्यत्वं तद्वन्मनसोऽसत्यत्वात्तद्धर्मस्य
जागरितादेरप्यसत्यत्वमित्यर्थः ॥ १५३ ॥

निखिलस्य मनःप्रमुखस्य यतो

वितथत्वमवादि पुरा तु मया ।

श्रुतियुक्तिबलेन ततोऽद्वयकं

परमक्षरमेव सदन्वदसत् ॥ १५४ ॥

अवस्थात्रयस्य मायामयत्वात्तन्निबन्धनं तुरीयत्वमपि
 प्रमात्रम् । अतो निर्विशेषं प्रत्यक्पदमित्युक्तम् । इदानीं
 मप्रमेयमुपसंहरति— निखिलस्येति । मनःप्रमुखस्य
 खिलस्य जगतो वितथत्वं मया पूर्वं श्रुतियुक्तिबलेनाव-
 ति यतस्ततः कारणादद्वयकं परमक्षरमेव सत्सत्यम्,
 न्यत्सर्वं कार्यकारणात्मकं द्वैतमसदसत्यमित्यर्थः ॥१५४॥

यदपूर्वमबाह्यमनन्तरकं

न च किञ्चन तस्य भवत्यपरम् ।

इति वेदवचोऽनुशासितो

वितथं परतोऽन्यदस्यः प्रगतम् ॥

प्रतिषिध्य यतो बाहिरन्तरपि

स्वविलक्षणमात्मन उक्तवती ।

अवबोधघटत्वमतोऽन्यदस-

ल्लक्षणैकरसत्वनिदर्शनतः ॥ १५६ ॥

ब्रह्मन्यतिरिक्तं सर्वं मायामयत्वादसत्यमित्येतच्छ्रुतियु-

क्तिभ्यां सिद्धमित्युक्तम् । इदानीं कासौ श्रुतिरित्यपेक्षायाम्
 ' तदेतद्ब्रह्मापूर्वमनपरमनन्तरमबाह्यम् ' ' अयमात्मा ब्रह्म '
 इत्यादिकेत्याह श्लोकद्वयेन— यदिति । पूर्वं कारणं तद्रहि-
 तमपूर्वं स्वयं सिद्धत्वात्कारणरहितम्, किं चाबाह्यं जात्या-
 दिरहितम्, अनन्तरं नानात्वरहितम्, यदेव निर्विशेषं
 परमात्मपदं तस्यापरं किञ्चिन्नास्ति स्वत्वात्किञ्चिदपि
 नास्तीत्येवं वेदवचोऽनुशशासेति यत्तदत एव परतः पर-
 स्मादक्षरादन्यद्बोधघनादन्यदसत्यं वितथामिति प्रगतं प्रक-
 र्षेणावगतमिति । प्रतिषिध्यति । एवं बहिरन्तरण्यात्मनः
 स्वविलक्षणं सर्वं प्रतिषिध्य, अवबोधघनत्वं प्रज्ञानघनत्वं
 लवणैकरसत्वनिदर्शनत्वं यथा सलिककार्थं लवणं सलिल-
 मात्रं तथा परमात्मविवर्तं जगदपि परमात्मैवेत्यात्मनोऽवबो-
 धघनत्वमुक्तवती श्रुतिः । ' अपूर्वमनपरम् ' ' स यथा
 सैन्धवघनः ' इत्यादिका श्रुतिरात्मनो निर्विशेषत्वमुक्तव-
 तीत्यर्थः ॥ १५५, १५६ ॥

लवणैकरसत्वसमं भणितं

स्वविलक्षणवस्तुनिषेधनतः ।

अवबोधघनं परमात्मपदं

त्वमवेहि तदस्मि सदाहमिति ॥

एवं निर्विशेषतया परिशोधितस्य त्वंपदार्थस्य परिशोधि-
तेन तत्पदार्थेनैक्यमत्र महावाक्यार्थं इति कथयति— लवणे-
ति । स्वविलक्षणवस्तुनिषेधनत आत्मव्यतिरिक्तवस्तुनिषेधेन
लवणैकरसत्वसमं कार्यकारणसंबन्धरहितमत्र बोधघनं यत्प-
रमात्मपदं तदहमस्मीति त्वं सदा निरन्तरमवेहि । हेयो-
बादेयबुद्धिरहितः सन्परमानन्दतया विष्टुत्यर्थः ॥ १५७ ॥

अणु नो न च तद्विपरीतगुणं

न च ह्रस्वमती न च दीर्घमपि ।

प्रतिषिद्धसमस्तविशेषणकं

परमेश्वरमात्मतयाश्रय भोः ॥१५८॥

प्रतिपत्तिसौकर्यार्थं यथोक्तमखण्डवाक्यार्थं प्रपञ्चयति—
अणु नेति । स्थूलशरीरधर्मह्रस्वत्वदीर्घत्वराहितं सूक्ष्मशरीर-
धर्माणुत्वराहितं तद्विपरीताकाशादिधर्ममहस्वरहितम् । एवं

प्रतिषिद्धसमस्तविशेषणकं निर्विशेषं परमक्षरमात्मतयाश्रय,
स्वस्वरूपत्वेनाश्रयेत्यर्थः ॥ १५८ ॥

असुबुद्धिशरीरगुणान्पडिमा-

नविवेकिजनैर्दृशिर्धर्मतया ।

प्रतिपन्नतमान्प्रविहाय शनै-

र्दृशिमात्रमवेहि सदाहमिति ॥१५९॥

अनेन श्लोकेन तत्पदार्थप्राधान्येनाखण्डवाक्यार्थं प्रपञ्च्य
त्पदार्थप्राधान्येन प्रपञ्चयति— अस्त्विति । अविवेकि-
नयाविद्वज्जनैर्दृशिर्धर्मतया प्रत्यगात्मधर्मतया प्रतिपन्नतमा-
न्पदसंख्याकानसुबुद्धिशरीरगुणानशनायापिपासाशोकमोहज-
रामरणलक्षणाननात्मधर्मतया प्रविहाय हित्वा शनैः क्रमेणा-
वशिष्टं दृशिमात्रं केवलं ज्योतिःस्वरूपं प्रत्यगात्मानमहमि-
त्यवेहि जानीहीत्यर्थः ॥ १५९ ॥

आहनिर्ल्वयनीमहिरात्मतया

जगृहे परिमोक्षणतस्तु पुरा ।

परिमुच्य तु तामुरगः स्वविले

न पुनः समवेक्षत आत्मतया ॥

अविवेकत आत्मतया विदितं

कुशरीरमिदं भवताप्यहिवत

अहिवत्यज देहमिमं त्वमपि

प्रतिपद्य चिदात्मकमात्मतया ॥

एवमखण्डवाक्यार्थो दर्शितः इदानीमेवंभूतवाक्या-
र्थज्ञानं यथा दृढतरं भवति तथा प्रारब्धकर्मभोगपर्यन्तं
जीवन्मुक्तिरूपं दग्धपटन्यायेन बाधितानुवृत्त्या द्वैतदर्शना-
भासपरमानन्दैकरूपपरिवृत्तिलक्षणं वाक्यार्थज्ञानफलं प्राप्तो
भविष्यतीति दृष्टान्तेन दर्शयति श्लोकद्वयेन— अहिनि-
रिति । 'अहिनिल्वयनी वल्मीके मृता प्रत्यस्ता शयीतैव-
मेवेदं शरीरं शयति' इति जीवन्मुक्तिश्रुतेः । यथाहिः सर्पः
परिमोक्षणतः पुराहिनिल्वयनीं भुजङ्गनिर्मोकमात्मतया जगृ-
हे गृहीतवान्, पुनः कालान्तरे स उरगः अहिनिल्वयनीं
कञ्चुकं स्वविले परिमुच्य पुनरात्मत्वेन न समीक्षते न

पश्यति, तथा भवतापीदं कुशरीरमन्नमयादिकञ्चुकमविवे-
कत आत्मानात्मविवेकाभावेनात्मतया विदितमहिवदिति य-
स्मात्तस्मात्त्वमपि चिदात्मकं ज्ञानात्मकं वस्तु स्वात्मतया
प्रतिपद्य पश्चादहिवदिमं देहं त्यज । देहाद्यभिमानं परित्यजे-
त्यर्थः ॥ १६०, १६१ ॥

रजनीदिवसौ न रवेर्भवतः

प्रभया सततं युत एष यतः ।

अविवेकविवेकगुणावपि तौ

भवतो न रवेरिव नित्यदृशेः ॥१६२॥

अत्माज्ञानाच्छरीराभिमानः, स चात्मज्ञानान्निवर्तते इत्यु-
क्तम् । तर्ह्यात्मनि ज्ञानज्ञानसंबन्धोऽस्तीत्याशङ्क्य नेत्याह—
रजनीति । रवेः सूर्यस्य रजनीदिवसौ न भवतः ।
तत्र हेतुमाह— प्रभयेति । एष रविः सततं प्रभया युत
इति यतस्तपः कारणात्तस्याहोरात्रे न संभवतः । नित्यदृशे-
स्तवापि रवेरिवाविवेकविवेकगुणौ न संभवतः, ज्ञानाज्ञा-
नगुणौ न संभवत इत्यर्थः ॥ १६२ ॥

परिशुद्धबुद्धविमुक्तदृशे-
रविवेकविवेकविवर्जनतः ।

मम बन्धविमोक्षगुणौ भवतो

न कदाचिदपीत्यवगच्छ भृशमशा

आत्मनि ज्ञानाज्ञानयोरसंभवाद्बन्धमोक्षावपि न संभवत
इत्याह — परिशुद्धेति । परिशुद्धबुद्धविमुक्तदृशेः सदा
शुद्धबुद्धमुक्तस्वभावस्य चिन्मात्रज्योतिषो मम अविवेकवि-
वेकविवर्जनतो ज्ञानाज्ञानविवर्जनतः बन्धमोक्षगुणौ कदा-
चिदपि न संभवत इति भृशं तात्पर्यणावगच्छ जानीही-
त्यर्थः ॥ १६३ ॥

न मम ग्रहणोज्झनमस्ति मया

न परेण दृशेरिति निश्चिनु भोः ।

न हि कस्यचिदात्मनि कर्म भवे-

न्न च कश्चिदिहास्ति मदन्य इति ॥

आत्मनि बन्धमोक्षयोरभावेऽपि ग्रहणोज्झने स्वपरकर्तृके

संभवत इत्याशङ्क्याह— नेति । दृशेर्विज्ञप्तिमात्रस्य निर-
वयवस्य मम ग्रहणोज्झनं नास्ति मयान्येन बोधादानं परि-
मोचनं वा नास्तीति भगवन्निश्चिनु । मम ग्रहणोज्झनं ना-
स्तीत्यत्र हेतुमाह— न हीति । कस्यचिदात्मनि स्वास्मिन्कर्म
न भवेद्विषयविषयिभावो न भवेत् । एकस्मिन्वस्तुनि कर्तृ-
कर्मभावविरोधादित्यर्थः । परेणाप्यात्मनि हानोपादाने न
स्त इत्यत्र हेतुमाह— न चेति । इह लोके मदन्यः कश्चि-
दात्मा नास्तीति । तत्र प्रमाणाभावादित्यर्थः ॥ १६४ ॥

अहमस्मि चरस्थिरदेहधियां

चरितस्य सदेक्षक एक इति ।

न भवेदत एव मदन्य इति

त्वमनेहि सुमेध इदं सुदृढम् ॥१६५॥

ननु ब्रह्मिणोऽस्वावरान्तेषु शरीरेष्व्वात्मभेदान्मदन्यः कश्चि-
दात्मा नास्तीत्येतत्कथं घटत इत्यत्राह— अहमिति ।
चरस्थिरदेहधियां चरितस्याहमेक एव सदेक्षकः साक्षी यतो-
ऽत एव मदन्यः स्वात्मनोऽन्यो न, अन्यस्यानुपलम्भादेव ।

मदन्यः कश्चिदात्मा न भवेदिहेति हे सुमेध इदं मयोपदिष्टं
सुदृढमवेहि ॥ १६५ ॥

गगने विमले जलदादिमले

सति वासति वा न भिदास्ति यथा ।

त्वयि सर्वगते परिशुद्धदृशौ

न भिदास्ति तथा द्वयभेदकृता ॥

तर्हि चरस्त्रिदेहादीनि परमाणुकेऽङ्गीकृतानि, तथा सति
तत्कृतः कश्चिद्विशेष आत्मतोऽपि स्यादित्वाशङ्क्याह—
गगन इति । विमले गगने जलदादिमले सति वासति वा
यथा भिदा भेदो नास्ति निरवयवत्वात्, तथा सर्वगते
परिशुद्धदृशौ त्वयि द्वयभेदकृता भिदा भेदो नास्ती-
त्यर्थः ॥ १६६ ॥

अनृतं द्वयमित्यवदाम पुरा

व्यवहारमपेक्ष्य तु गीतमिदम् ।

अनृतेन न सत्यमुपैति युजां

न मरीचिजलेन नदी हृदिनी ॥

द्वयभेदकृतः कश्चित्कदाचिदात्मनो नास्ति विशेष इति
 ज्ञुवता द्वयसद्भावोऽङ्गीकृतः स्यादित्याशङ्कथाह—अनृतमिति ।
 पुरा बह्वीभिर्युक्तिभिर्द्वैतं जगदनृतमित्यवदाम उक्तवन्तो वयं
 यस्मात्तस्माद्व्यवहारमपेक्ष्य प्रपञ्चस्य व्यावहारिकं सत्यत्व-
 मपेक्ष्याङ्गीकृत्येदं मया गीतमित्युक्तम् । यस्मादेवं तस्माद्-
 नृतेन द्वैतेन सत्यमात्मवस्तु युजां योगं नोपैति । तत्र
 दृष्टान्तमाह मिद्धान्ती— न मरीचिजलेनेति । हृदिनी
 नदी अगाधजलसंपूर्णजला नदी असत्येन मरीचिजलेन
 यथा युजां नोपैति तद्वदात्माप्यसत्येन द्वैतेन संबन्धं नोपैती-
 त्यर्थः ॥ १६७ ॥

बहुनाभिहितेन किमु क्रियते

शृणु संप्रहमत्र वदामि ततः ।

त्वयि जनरितप्रभृति त्रितयं

परिकल्पितमित्यसदेव सदा ॥१६८॥

परिकल्पितमित्यसदित्युदितं

मन इत्यभिज्ञाब्दितमागमतः ।

उपपत्तिभिरेव च सिद्धमतो

भवतोऽन्यदशेषमभूतमिति ॥ १६९ ॥

एवं तावदस्मिन्प्रकरणे समन्वयाविरोधसाधनफलाभ्या-
 ध्यायार्थचतुष्टयं सविस्तरं वर्णितम् । इदानीं तदेसाध्यायार्थ-
 चतुष्टयं संक्षिप्य कथयति प्रकरणसमाप्तिपर्यन्तेन ग्रन्थेन ।
 तत्र प्रथमं तत्त्वमस्यऽदिवाक्यानामद्वितीयं ब्रह्मणि सम-
 न्वयं वक्तुं त्वंपदार्थं परिशोधयति — बहुनेति । एवं
 महता प्रयत्नेनाभिहितेन किमु श्रियते किं प्रयोजनम् ?
 ततः कारणादत्र संग्रहं वदामि उक्तमेवार्थं संक्षिप्य कथ-
 ञामि । परिशुद्धदृशौ त्वयि जागरितप्रभृति त्रितयं मनो-
 धर्ममवस्थात्रयं तत्साक्षिणि त्वयि परिकल्पितमविवेकान् ।
 तस्मादारोपितं सर्वमसदेवासत्यमेव । सर्वकल्पनाहेतुभूतं
 मन इत्यभिशब्दितसापि परिकल्पितं त्वय्यध्यस्तं यतोऽत
 एवागमत उपपत्तिभिरेव च तन्मनोऽसदसत्यमित्युदितम् ।
 अत एव भवतोऽन्यदशेषमभूतमसत्यमिति सिद्धम् ॥

यदबाह्यमनन्तरमेकरसं

यदकार्यमकारणमद्वयकम् ।

यदशेषविशेषविहीनतरं

दृशिरूपमनन्तमृतं तदसि ॥ १७० ॥

एवं त्वंपदार्थं परिशोध्य तत्पदार्थं परिशोधयति— य-
दिति । अबाह्यं जात्यादिरहितम्, अनन्तरं अनिरवधिकम्,
एकरसं केवलं चिदानन्दस्वरूपम् । यदकार्यमकारणं कार्य-
कारणास्पृष्टम् । अद्वयकं सजातीयविजातीयस्वगतभेदरहि-
तम् । यदशेषविशेषविहीनतरं कर्तृभोक्तृत्वादिविशेषरहितं
दृशिस्वरूपं प्रज्ञानघनम् । अनन्तरं देशतः कालतो वस्तुत-
श्चापरिच्छिन्नम्, ऋतं सत्यं यत्परमात्मपदं तदेव त्वमसी-
त्येवं प्रत्यगात्मनो ब्रह्मत्वं जानीहीत्यर्थः ॥ १७० ॥

इयदेव मयोपनिषत्सु पदं

परमं विदितं न ततोऽस्त्यधिकम् ।

इति पिप्पलभक्ष इवाभ्यवद-

द्धयवशिष्टमतिं विनिवारयितुम् ॥

एवमखण्डवाक्यार्थमुपदिश्य गुरुः किं कृतवानित्यपेक्षा-
यामाह— इयदिति । पिप्पलादो यथा सुकेशादीञ्छिष्य-

नप्रत्यवदत्तथाभ्यवददित्यर्थः । किमर्थमियदेवेत्युक्तवानित्य-
त्राह— अवशिष्टमतिं विनिवारयितुमिति । गुरुणानुपदिष्टां
शिष्येणापेक्षितामवशिष्टात्ममतिं विनिवर्तयितुमित्यर्थः ॥

इतरोऽपि गुरुं प्रणिपत्य जगौ

भगवन्निति तारितवानसि साम् ।

अवबोधतरेण समुद्रमिमं

मृतिजन्मजलं सुखदुःखझषमम् ॥

एवं गुरुणोपदिष्टः शिष्यः किं कृतवानित्यपेक्षायां शि-
ष्यवाक्यच्छलेन जीवन्मुक्तलक्षणं ज्ञानफलं दर्शयति—
इतर इति । भो भगवन्, मृतिजन्मजलं सुखदुःखझषमिमं
संसाराब्धिमवबोधतरेण ज्ञानप्लवेन संसारोदधौ पतितं मां
सुखेन तारितवानसीत्येवमितरोऽपि शिष्यो गुरुं प्रणिपत्य
जगौ विज्ञापितवान् ॥ १७२ ॥

अधुनासि सुनिर्वृत आत्मरतिः

कृतकृत्य उपेक्षक एकमनाः ।

प्रहसन्विषयान्मृगतोयसमा-

न्विचरामि महीं भवता सहितः ॥

अधुनेति । अधुना सुनिर्वृतोऽस्मि सर्वदात्मरक्तिः, अत एव कृतकृत्यः सर्वत्राप्युपेक्षकः, अत एवैकमता मृगतो-
यसमान्मरीच्युदकसमान्निषयान्मनःकल्पितान्प्रहसन् भवता
सहितो महीं विचरामीत्युक्तवानित्यर्थः ॥ १७३ ॥

तव दास्यमहं भृशमपरणा-

स्प्रतिपद्य शरीरधृतिं भगवन् ।

करवाणि मया शकनीयमिदं

तव कर्तुमतोऽन्यदशक्यमिति ॥

‘यावदायुरूपो वन्द्या वेदान्तो गुरुरीश्वरः । आक्षे-
पविद्याप्रसिद्धवर्धे कृतघ्नत्वापनुत्तये ॥’ इति शिष्यशासनादा-
चार्यसकाशोच्छ्रद्धविद्यस्य शिष्यस्य गुरुं प्रत्यवश्यं कर्तव्यं
यत्तद्धोमशिक्षार्थं दर्शयति— तवेति । यदृच्छया प्राप्ताश-
नासनपानादिना शरीरधृतिं प्रतिपद्या मरणाद्देहपतनपर्यन्तं
तव दास्यं भृशं करवाणि करिष्यामि । मया शकनीयं

शक्यमिदमेव, अतोऽन्यत्कर्तुमशक्यम्, आत्मज्ञानस्य प्रत्यु-
पकारं कर्तुमशक्यत्वादिदं दास्यमेव मया कर्तुं शक्यम् ।
किं च 'सोऽहं भगवते विदेहान्ददामि मां चापि सह
दास्याय' इति श्रुतेर्यथा पूर्वं याज्ञवल्क्याय तत्त्वोपदेशे
जनकः स्वराज्यं दत्त्वा तदनन्तरं स्वदेहमपि गुरवे दत्त्वान्
इममभिप्रायं मनसि कृत्वा मयाप्येवं कर्तव्यमिति शुकवानि-
त्यर्थः ॥ १७४ ॥

गुरुशिष्यकथाश्रवणेन मया

श्रुतिवच्छ्रुतिसारसमुद्धरणम् ।

कृतमित्थमवैति य एतदसौ

न पतत्युदधौ मृतिजन्मजले ॥१७५॥

य एतत्प्रकरणाय सम्यग्जानाति तस्य संसारनिवृत्तिरेव
फलमिति दर्शयति— गुरुशिष्येति । श्रुतिवद्गुरुशिष्यकथा-
श्रवणेन गुरुशिष्ययोः कथा तत्त्वनिर्णयफला तस्याः श्रवणेन
गुरुशिष्यसंवादरूपेणेत्यं कृतं श्रुतेः सारसमुद्धरणमुपदेश-
प्रकरणं यो वेत्ति अर्थतो जानाति असौ प्रतिबुद्धतत्त्वः
शिष्यो मृतिजन्मजले संसारोदधौ न पततीत्यर्थः ॥१७५॥

भगवद्भिरिदं गुरुभक्तियुतैः

पठितव्यमपाठ्यमतोऽन्यजनैः ।

गुरुभक्तिमतः प्रतिभाति यतो

गुरुणोक्तमतोऽन्यभजन्न पठेत् ॥

गुरुदेवताभक्तियुक्तानां परमहंसानां यस्मिन्प्रकरणेऽधि-
कारो नान्येषामित्याह— भगवद्भिरिति । गुरुभक्तियुतैर्भ-
गवद्भिः परमहंसैरिदं प्रकरणं पठितव्यम् । अतोऽन्यजनै-
रपाठ्यम्, साधनचतुष्टयसंपन्निसहितैरपाठ्यम् । गुरुभक्तिमत
एव गुरुणोक्तमुपदिष्टं प्रतिभाति सफलं भवति । अतो-
ऽन्यभजन्निषयेष्वासक्तवृत्तिर्न पठेदित्यर्थः ॥ १७६ ॥

निगमोऽपि च यस्यइतिप्रभृति-

गुरुभक्तिमतः कथितं गुरुणा ।

प्रतिभाति महात्मन इत्यवद-

त्पठितव्यमतो गुरुभक्तियुतैः ॥

गुरुभक्तिमाद्भिरेव संन्यासिभिरिदं पठितव्यमित्युक्तम् ;

तत्र किं प्रमाणमित्याकाङ्क्षायाम्, 'अत्याश्रमिभ्यः परमं
 पवित्रं प्रोवाच सम्यगृषिसंघजुष्टम्' 'यस्य देवे परा भक्ति-
 र्यथा देवे तथा गुरौ । तस्यैते कथिता ह्यर्थाः प्रकाशन्ते
 महात्मनः ॥' इति श्रुतिरेव प्रमाणमित्याह— निगमो-
 ऽपीति । गुरौ स्नेहवतो विश्वासयुक्तस्य महात्मन एव
 गुरुणा कथितमुपदिष्टमात्मतत्त्वं प्रतिभाति सम्पक्प्रकाशत
 इत्येवं निगमोऽप्यवददुक्तवान् । तस्माद्गुरुभक्तिमतैव पठित-
 व्यमित्यर्थः ॥ १७७ ॥

येषां धीसूर्यदीप्त्या

प्रतिहतमगमन्नाशमेकान्ततो मे

ध्वान्तं स्वान्तस्य हेतु-

र्जननमन्त्रसंतानदोलाधिरूढेः ।

येषां पदो प्रपन्नाः

श्रुतिशमविनयैर्भूषिताः शिष्यसंघाः

सद्यो मुक्ताः स्थितास्ता-

न्यतिवरमहितान्यावदायुर्नमामि ॥

गुरुप्रसादात्परिसमापितग्रन्थः सन्गुरुभाक्तिरेव ज्ञानान्त-
 रङ्गसाधनमिति दर्शयितुं ग्रन्थान्ते गुरुन्नमस्करोति लोक-
 शिष्यार्थम्— येषां धीसूर्यदीप्त्येति । मे मम जन्ममरण-
 संतानदोलाधिरूढेः दोलाधिरूढवदितस्ततः संसारशीलस्य
 स्वान्तस्य मनसो हेतुध्वान्तमज्ञानं येषां गुरुणा धीसूर्य-
 दीप्त्या धीरूपसूर्यप्रकाशेन प्रतिहृतमभिभूयैकान्ततोऽत्यन्तं
 नमःशमगमत् । किं च, श्रुतिशमविनयैर्भूषिताः शिष्यसंघाः
 शिष्यसमूहाः शमदमादिसाधनसंपन्ना येषां गुरुणां पादौ
 प्रपन्नाः सन्तः सद्यो मुक्ताः स्थिताः, तान्यतिवरमहितान्य-
 तीनां मध्ये वराः पूज्यत्वेन श्रेष्ठास्तेषामपि पूज्यानेवं विशि-
 ष्टान्गुरुन्भगवत्पादाख्यान्यादायुर्नमामि यावज्जीवं नमा-
 मीत्यर्थः ॥ १७८ ॥

भूः पादौ यस्य खं चो-

दरमसुरनिलश्चन्द्रसूर्यौ च नेत्रे

कर्णाशशाः शिरो द्यौ-

मुखमपि दहनो यस्य वास्तेयमब्धिः ।

अन्तःस्थं यस्य विद्वं

सुरनरखगगोभोगिगन्धर्वदैत्यै-

श्रित्वं ररम्यते तं

त्रिभुवनवपुषं विष्णुमीशं नमामि ॥

इति श्री तोटकाचार्यविरचितं

श्रुतिसारसमुद्गमं

समाप्तम् ॥

गुरुभक्तिवद्भगवद्भक्तिरप्यत्मज्ञानस्यान्तरङ्गसाधनमिति दर्शयितुं विराड्रूपं नासयणं नमस्करोति— भूः पादाविति । विष्णुं नमामिति योजना । विष्णुं व्यापनशीलं त्रिभुवनवपुषं त्रिभुवनमेव वपुर्यस्य तम् । कीदृग्विशिष्टमित्याकाङ्क्षायां विशनष्टि— भूः पादावित्यादिना । 'पद्भ्यां भूमिः' इति श्रुतेर्यस्य विष्णोः पादौ भूः, यस्योदरं खमाकाशम्, यस्यासुः प्राणोऽनिलो वायुः, यस्य नेत्रे चन्द्रसूर्यौ, यस्य कर्णौ दिशः, यस्य शिरो घौः, यस्य मुखमपि दहनोऽग्निः, यस्य वास्तेयमग्निः शिश्रस्थानं समुद्रः, यस्या-

न्तःस्थं विश्वं सुरनरखगगोभोगिगन्धर्वदैत्यैश्चित्रं नानाविधं
 रंरम्यते अतिशयेन रमते, तमेतादृशं त्रिभुवनवपुषमीशं
 नियन्तारम् 'सहस्रशीर्षा' इत्यादिश्रुतिसिद्धं विष्णुं मुमुक्षुरहं
 नमामीत्यर्थः ॥ १७९ ॥

इति श्रीपूज्यपादयोगीन्द्रशिष्येण सच्चिदानन्दयोगिना रचिता
 तत्त्वदीपिका तोटकश्लोकदीपिका
 समाप्ता ॥



DR. RUPNATHJI (DR. RUPAKNATH)